

ಆಮ್ಗಲಿ ಹಮ್ಮಣೊ

ರೇಖಕರು :
ಶ್ರೀ ಎಂ. ಮಾಧವಪ್ಪೆ

ಮಲ್ಲಿನಾಥ ಪ್ರಕಾಶನ,
ನೆಲ್ಲೆ ಕೇರಿ, ಕುಮಟಾ - 581343



Samat
21/7



ಆಮ್ಗಲಿ ಹುಮ್ಮಣೊ

ಲೇಖಕರು

ಶ್ರೀ ಎಂ. ಮೂಢವಪ್ಪ

ಮಲ್ಲಿನಾಥ ಪ್ರಕಾಶನ, ನೆಲ್ಲೆಕೇರಿ, ಕುಮಟಾ - 581343

**Amgeli Hummano is a Collection of Riddles
in Konkani which is a part of
Konkani Folklore.**

Crown : 1/8th

Pages : 40+4

Price :Rs. 30/-

ಮೊದಲ ಆವೃತ್ತಿ : 2002

ಪ್ರತಿಗಳು : 500

ಪ್ರಕಾಶಕರು :

ಮಲ್ಲಿನಾಥ ಪ್ರಕಾಶನ,

ನೆಲ್ಲಿಕೇರಿ, ಕುಮಟಾ - 581343

ಪುಸ್ತಕ ದೊರೆಯುವ ಸ್ಥಳ :

ಕಾಮತ ಬುಕ್ ಡಿಪೋ, ಕುಮಟಾ

ಮುದ್ರಣ :

ಶಿವಾ ಆಫ್‌ಸೆಟ್ ಪ್ರಿಂಟರ್ಸ್

ಸಿ. ಪಿ. ಬಜಾರ್, ಶಿರಸಿ - 581401 ಫೋನ್ : 08384 - 26455

ಸಂದೇಶ

ಜಗತ್ತಾಚೆ ಖಿಂಚೇ ಭಾಷೆಂತು ಲೋಕವೇದ ಸಾಹಿತ್ಯಾಕ
ವ್ಹಡ ಸ್ಥಾನ-ಮಾನ್ ಆಸಾ. ಪುರಾತನ ಕಾಲಾಂತು ಸಗಲೇ
ಪ್ರಕಾರಾಚೆ ಸಾಹಿತ್ಯ ಇರೋಳಾಚೆ ರೂಕಾಚೆ ಪಾನಾರಿ ಬರೋವ್ನ್
ಆಯಿಲೆಂ. ಆಯ್ಚ್ ಆಧುನಿಕ ಕಾಲಾಂತ ಕಾಗದಾರಿ ಬರೋವ್ನ್
ಭಾಪ್ತುನು ಆಮ್ಕಾ ವಾಜೂಂಕ್ ಮೆಳ್ತಾ. ದಾಲ್ಯಾರ ಲೋಕಸಾಹಿತ್ಯ
ಅನಾದಿಕಾಲಾ ದಾಕೂನ, ಮ್ಹಾಲ್ಗಡಾ ದಾಕೂನ ಚರ್ಚುಂವಾಂಕ್,
ಏಕ್ಲಾಲೆ ತೊಂಡಾರಿದಾಕೂನ ಆನೆಕ್ಲಾಲೆ ತೊಂಡಾಕ್ ವ್ಹಳ್ಳ ಆಯಿಲೆ
ಸಾಹಿತ್ಯ. ಆವೈಲೆ ದಾಕೂನು ಧುವೆನ್, ತಶೀಂಚ್ ನಾತಿನ ಶಿಕೂನು,
ಏಕ ಪಿಳಿಗೆದಾಕೂನ ಮುಖಾವೈಲ್ಯಾ ಪಿಳಿಗೆಕ್ ಮಹತ್ವಾಚೆ ದಾಯ್ಜ
ದಾವ್ನ್, ದೇಣೆ ದಾವ್ನ್ ವ್ಹಳ್ಳ ಆಯಿಲೇಂಚಿ ಲೋಕವೇದ ಸಾಹಿತ್ಯ.

ಲೋಕವೇದಾಂತುಲೆ ಸಾಹಿತ್ಯ, ಗೀತಂ, ಸಾಮಾನ್ಯ
ಮನುಷ್ಯಾಂಲೆ ಜೀವನಾಂತ್ ಯೆವ್ಜೆ ಸುಖಾಚೆ-ದುಃಖಾಚೆ,
ಮೋಗಾಚೆ-ರಾಗಾಚೆ, ಕಷ್ಟ - ನಷ್ಟಾಚೆ ವೇಳಾರ ಯುಗಯುಗಾಚೆ
ಆದಿದಾಕೂನು ವ್ಯಕ್ತಕೆಲೆಲೆ ಅನುಭವಾಚಿ ಉತ್ರಾಂ. ಉಮಣ್ಯೊ
ಕೊಂಕಣಿಭಾಷೆಚೆ ಮೋಲಾಧಿಕ ರತ್ನ ದಾವ್ನ್ ಆಮ್ಕಾ ಆಯ್ಕುಕ
ಮೆಳ್ತಾತಿ. ಆದ್ಲ್ಯಾ ಶತಮಾನಾಚೆಂ ಪಯ್ಲೆ 50-60 ದಶಕಾಂತ್
ಉಮಣ್ಯೊ ಲೋಕ ಮೊಗಾಳ್ ದಾವ್ನ್ ವಾಪರ್ಚೆ ದಿಸೂನ
ಯೆತಾಲೆಂ. ಆತಾಂ ನವಯುಗಾಚೆ ಯಾಂತ್ರಿಕ ಜೀವನಾಂತ್
ಜಾಗತಿಕರಣಾಚೆ ನಿಮಿತ್ತ ಆಮ್ಗೆಲಿ ಕೊಂಕಣಿ ಭಾಷಿಕ, ಸಾಂಸ್ಕೃತಿಕ,
ಸಗಲೇ ಸಂಸಾರಾಕ ಮಾರ (ಆಫಾತ್) ಆಯ್ಲಾ. ಕೊಂಕಣಿ
ಲೋಕಉತ್ರಂ (ಲೋಕೋಕ್ತಿ) ತಶೀಂಚ ವೇರ್ಸ್, ಒವ್ಯೊ, ಅಮ್ಚೆ
ಮುಖಾರೀಚಿ ನಾಶದಾವಚೆ ಸಂಭವ ದಿಸೂನ ಯೆತಾ. ಅಶಿ ಜಾವ್ನ್
ಆಯ್ಚೆ ಕೊಂಕಣಿ ಬರವ್ಪಿನಿಂ, ಸಂಗ್ರಹಕಾರಾನಿಂ, ಸಂಶೋಧಕಾನಿ

ಪ್ರಯತ್ನಕರ್ತೃ ತೇ ಸರ್ವ ಬರೋವ್ವ ಭಾಷ್ಪಿನಾ ದಾಲ್ಯಾರ, ತಂ
ಮುಖಾವೈಲ್ಯಾ ಪಿಳ್ಗಿಕ್ ಖಂಡಿತಯಿ ಮೆಳ್ಚಿನಾಂ. ತೇ ಆಮ್ಗಲೆ
ಕರ್ತವ್ಯ ದಾವ್ನ್ ಆಸಾ.

ಆಸಲೆ ಏಕ ಪ್ರಯತ್ನ ಚಿಂತನಶೀಲ, ಕೊಂಕಣಿ ಬರವ್ಪಿ,
ಕೊಂಕಣಿ ಭಾಷಾ ಸಂಶೋಧಕ, ಬಹುಭಾಷಾ ಪಂಡಿತ ಪ್ರೊ.
ಮಾಧವ ಪೈ - ಶಿವಮೊಗ್ಗಾ ಹಾನ್ನಿ ಉಮಣ್ಣೊ ಪುಸ್ತಕ ರುಪಾರಿ
ಕೊಂಕಣಿ ಜನಾಕ್ ಮೆಳ್ಚಿ ತಶಿ ಕೆಲಿಲೆ ಆಸಾ. ಹೆ ಪ್ರೊ. ಮಾಧವ
ಪೈನ ಕೊಂಕಣಿ ಲೋಕಸಾಹಿತ್ಯಾಕ ದಿಲಿಲೆ ವ್ಹಡ ದೇಣೆಗಾ ಮ್ಹಣು
ಹಾಂವು ಭೊಗ್ತಾ. ತಾಂಚೆ ಲೇಖಣಿ ದಾಕೂನ ಆನಿಕಯ್ ಮಸ್ತ
ಲೋಕಸಾಹಿತ್ಯ ಸಂಗ್ರಹ ಜಾವ್ನ್ ಕೊಂಕಣಿ ಜನಾಂಕ್ ಮೆಳ್ಚಿ ತಶಿ
ದಾವೊ ಆಶಿಂ ಮೆಗೇಲಿ ಆಶಾ. ತಾಂಕಾ ದೇವು ಬರೆ ಕೊರೊಂ.

ಉಮಣ್ಣೊ ಪುಸ್ತಕ ಭಾಪ್ಪುನು ಕೊಂಕಣಿ ಲೋಕಾಂಕ್
ದಿಲಿಲೆ ಮೆಗೇಲೊ ಹಿತ್ಯೆಷಿ ಕೊಂಕಣಿ ಸಂಶೋಧಕ ವಾವ್ರಾಡಿ ಡಾ.
ಶಿವರಾಮ ಕಾಮತ ಹಾಕಾ ಸುದ್ದಾ ಕೊಂಕಣಿ ಲೋಕಾಂಚೆ ಶಭಾಸಗಿರಿ
ಪಾವೊ ದಾತಾ. ಡಾ. ಕಾಮತ ಮೆಗೇಲೆ ಸಾಂಗಾತಿ ಕೊಂಕಣಿ ಸಾಹಿತ್ಯ
ಅಕಾಡಮಿಂತು ಸಾಂದೊ ದಾವ್ನ್ ಆಶಿಲೊ. ತಾಗೆಲ್ಯಾ ಭರಪೂರ
ಮೇಹನತಿನ್ ಆಜಿ ಕೊಂಕಣಿ ಸಮಾಂತರ ಶಬ್ದಕೋಶ ಉಜ್ವಾಡಾ
ಎವ್ಚಾಕ ಸಾದ್ಯಜಾಲೆ. ಕೊಂಕಣಿ ಭಾಷೆಚೆ ಸಾಹಿತ್ಯಸೇವಾ ಡಾ. ಕಾಮತ
ನಿಮಿತ್ತ ಮಸ್ತ ದಾವೊ ಆಶಿಂ ಆಶಿತಾಂ
ದೇವು ಬರೆ ಕೊರೊಂ.

ವಿಶ್ವ ಕೊಂಕಣಿ ಸರದಾರ

ಬಸ್ತಿ ವಾಮನ ಶೆಣೈ

ಆದ್ಲೊ ಅಧ್ಯಕ್ಷ


ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಮಂಗಳೂರು.

ಪ್ರಕಾಶಕಾಲೆ ದೋನ ಉತ್ರಂ

ಆವ್ಣೆಲಿ ಹುಮ್ಮಣೋ ಹೇ ಪುಸ್ತಕ ಮಲ್ಲಿನಾಥ ಪ್ರಕಾಶನಾಚೆ ದುಸ್ರೆ ಸಾಹಿತ್ಯ ಕೃತಿ. 2001 ವರ್ಷಾಂತ ಡಾ. ಎ. ವಿ. ಬಾಳೆಗಾ ನಾಂವಾಂಚೆ ಕನ್ನಡ ಪುಸ್ತಕ ಪ್ರಥಮ ಜಾವ್ನ ಹುಜ್ವಾಡಾಕ ಆಯ್ಲೆಂ.

ಶ್ರೀ ಎಂ. ಮಾಧವ ಪೈ ಅಸಾಧಾರಣ ಭಾಷಾ ಪಂಡಿತು. ಕೊಂಕಣಿ ಭಾಷೆಂತ ಪಾಂಡಿತ್ಯಪೂರ್ಣ ಲೇಖನ ಬರೆಲೆ ಆಸಾ. ತಾನ್ನಿ ಸಂಗ್ರಹ ಕೆಲ್ಲೆಲೆ ಉಮಣೊ ಆನಿ ತಾಂಗಲೆ ಲೋಕವೇದ ಸಾಹಿತ್ಯ ವಿಚಾರು ಆಯ್ಚೆ ಪಿಳಗೀಕ ಕಳ್ಳಾ ಮ್ಹಳಿಲೆ ವಿಚಾರಾನ ಹೇ ಪುಸ್ತಕ ಹುಜ್ವಾಡಾಕ ಹಾಡಿಲೆ ಆಸಾ. ಅಖಿಲ ಭಾರತೀಯ ಕೊಂಕಣಿ ಪರಿಷದಾಂಚೆ 23 ವೇ ಅಧಿವೇಶನಾಂತು ಪ್ರಕಟ ಕರ್ನಾ ಮ್ಹೋಣು ಆಶಾ ಅಶಿಲಿ. ಸಂಘಟಕಾನ ಸರ್ವ ರೀತಿನ ಸಹಕಾರು ದಿಲ್ಲಿಲೆ ಬದ್ದಲ ಆನಿ ವಿಶೇಷ ಜಾವ್ನ ಕೊಂಕಣಿ ಸರದಾರ ಶ್ರೀ ಬಸ್ತಿ ವಾಮನ ಶೆಣೈಕ ಧನ್ಯವಾದು ಅರ್ಪಣ ಕರ್ತಾ. ಸುಂದರ ರೀತಿನ ಮುದ್ರಣ ಕರ್ನು ದಿಲ್ಲಿಲೆ ಶಿವಾ ಆಫ್ ಸೆಟ್ ಪ್ರಿಂಟರ್ಸ್, ಶಿರಸಿಚೊ ಮಾಲೀಕ ಶ್ರೀ ಸುರೇಶ ಮರಾಠೆ ಹಾಂಕಾ ಸುದ್ದಾ ಧನ್ಯವಾದು.

ಡಾ. ಶಿವರಾಮ ಕಾಮತ್



ಪ್ರಸ್ತಾವನ

ಲೋಕವೇದು ಮ್ಹಳ್ಳಾರಿ ಜಾನಪದ ಪ್ರತಿಭಾ. ಜಾನಪದ ಮ್ಹಳ್ಳಾರಿ ಜನಾನಿ ವಾಸ ಕರ್ನು ಆಸ್ಸೂಚೊ ಪ್ರದೇಶು ಮ್ಹೊಣು ಅರ್ಥು. ಹೆ ಜನಪದಾಂತು ವಾಸ ಕರ್ನು ಆಶ್ಶಿಲೆ ಲೋಕಾನಿ, ತಾನ್ನಿ ವಾಸ ಕರ್ನು ಆಸ್ಸೂಚೆ ಪರಿಸರಾಂತು ತಾನ್ನಿ ಪಳಯಿಲೊ, ದೆಖ್ಪಿಲೊ, ಚೊಯ್ಪಿಲೊ, ಅನುಭವ ಪಾವ್ಪಿಲೊ ಜೊ ವಿಷಯು ಆಸ್ಸು ತೊ ತಾನ್ನಿ ಏಕ ಸುಂದರ, ಸುಬೀತರೂಪಾರಿ ವ್ಯಕ್ತ ಕೆಲ್ಲಿಲೊ ಆಸ್ಸು.

ತಾಂಗೆಲಿ ಖಿಂಚೇಕಿ ತೀ ಪ್ರತಿಭಾ ಆಸ್ಸು, ತಾಕ್ಕಾ ಜಾನಪದ ಸಾಹಿತ್ಯ ಮ್ಹಣತಾತಿ. ಹೆ ಜಾನಪದ ಸಾಹಿತ್ಯ ಮ್ಹಣ್ಚೆ ಲೋಕಾನಿಪಾವ್ಪಿಲೊ ಅನುಭವು, ತಾನ್ನಿ ದೆಖ್ಪಿಲೆ ದರ್ಶನ. ಅಸ್ಸಿ ಜಾವ್ನು ಕೊಂಕಣೇಂತು ತೆ ಸಾಹಿತ್ಯಾಕ ಲೋಕಾಲೊ ವೇದು, ಲೋಕವೇದು ಮ್ಹೋಣು ಆಮ್ಮಿ ಸಾಂಗ್ತಾತಿ ಜಾನಪದ ಮ್ಹಣ್ಚೆ ಪರಸಿ ಲೋಕವೇದು ಮ್ಹಣ್ಚೆ ನಿಜಾವ್ನು ಸಾರ್ಥಕ ಶಬ್ದು.

ಹೆ ಲೋಕವೇದಾಂತು ಲೋಕಾನಿ ಪಳಯಿಲೆ, ಅನುಭವ ಕೆಲ್ಲೆಲೆ ಸರ್ವ ತಾನ್ನಿ ಕಾಣೆಯೇ ರೂಪಾರಿಕೆ, ಪದ್ಯ ರೂಪಾರಿಕೆ, ಆದಗತ್ಯಾ ರೂಪಾರಿಕೆ ವ್ಯಕ್ತ ಕೆಲ್ಲೆಲೆ ಆಸ್ಸೊನು ತೆ ಲೋಕವೇದಾಂತು ತಾನ್ನಿ ಕಸಲೆ ಪಳಯ್ಲೆ, ಕಸಲೆ ಅನುಭವ್ವಿಲೆ ಮ್ಹಣ್ಚೆ ಆಮ್ಮಾ ಕಳಿತೇಕ ಯೆತ್ತಾ. ನೈಜ ಜಾವ್ನು ಸಾಂಗ್ಚೆ ಜಾಲ್ಯಾರಿ ಲೋಕವೇದು ಮನುಷ್ಯಾಲಿ ಪ್ರವೃತ್ತಿ, ಸ್ವಯಂ ಪ್ರೇರಣಾಚೊ ಆನಂದ ದಾಕೋನು ದಿವ್ಚೆ ಸ್ವಯಂಭೂಸೃಷ್ಟಿ. ಅಸ್ಸಿ ಜಾವ್ನು ಹೆ ಜನಾಂಗಾಚೆ ಸಂಸ್ಕೃತಿ ಆನಿ ಪರಂಪರಾಚೆ ಪಾಳ - ಮೂಳ ಮ್ಹಳ್ಳಾರಿ ಚೂಕಿ ಜಾಯ್ನಾ. ಹೋವೇದು ರಚನಕೆಲ್ಲೆಲೊ ಆಮ್ಕೋಚೆ ಮ್ಹಣು ನಾ. ತೊ ಅನಾಮಿಕು; ಜಾಲ್ಯಾರಿ ತೊ ಅನಂತು. ತೊಂಡಾಥಾವ್ನು ತೊಣ್ಣಾಂತು ಶ್ರುತಿ-ಸ್ಮೃತಿ ರೂಪಾರೀಚೆ ಹೋವೇದು ಜೀವಂತ ಊರು ಆಯ್ಲಾ ಹೆ ಲೋಕವೇದಾಚೆ ಏಕ ಪ್ರಕಾರ ಜಾವ್ನು ಆಸ್ಸು

ಹುಮ್ಮಣ. ಹೆ ಹುಮ್ಮಣೇಚಿ ವಿಶೇಷತಾ ಕಸ್ಸಲಿ ಮ್ಹೋಣು ವಿಚಾರ
ಕೊರ್ಯಾಂ.

ಲೋಕಾಲಿ ಪ್ರತಿಭಾ, ಲೋಕಾನಿ ಉಲ್ಲೊಚೆ ಉತ್ರ, ತಾನ್ನಿವಾಪುರ್ಚೆ ಶಬ್ದ, ಉಲ್ಲೋಚೆ ಧಾಟೀಂತು ಪ್ರಕಟ ಜಾತ್ಯಾ. ಜಾಲ್ಯಾರಿಯೀ ತೀ ವಿಶೇಷ ಜಾವ್ನು ಆದಗತ್ಯೋ ಆನಿ ಹುಮ್ಮಣೇಂತು ವ್ಯಕ್ತ ಜಾತ್ಯಾ, ಅಸ್ಸಿ ಜಾವ್ನು ಲೋಕವೇದಾಂತು ಹಾಂಕಾ ವಿಶೇಷ ಮಹತ್ವ ಆಸ್ಸ. ಹೆ ಮಹತ್ವ ಸಮ್ಜಾಚಾಕ ಪ್ರಯತ್ನ ಕೊರ್ಯಾಂ.

ಲೋಕವೇದ-ಜಾನಪದ ಸಾಹಿತ್ಯಾಂತು ಆಸೂಚೆಂ ಶಿಶುಗೀತ, ಕಾಣ್ಯೋ ಆದಗತ್ಯೋ, ಓವ್ಯೋ ಇತ್ಯಾದಿ ಪ್ರಕಾರಾ ಮ್ಹಣ್ಣೆ ಏಕ ಪ್ರಕಾರ ಜಾವ್ನು ಆಸ್ಸ ಹುಮ್ಮಣ. ಹೆ ಹುಮ್ಮಣೋ ಅಜ್ಞಾತ ಜಾವ್ನು ಆಸ್ಸಿಲೆ ಸಾಮಾನ್ಯ ಜನಾಂಗಾಚೆ ಸೃಷ್ಟಿ ಜಾವ್ನು ಆಸ್ಸತಿ. ತಶೀಂಚಿ ಸಮಷ್ಟಿ ಜನಾಂಗಲಿ ಮನಾಂಚಿ ಅಭಿವ್ಯಕ್ತಿಯಿ ಜಾವ್ನು ಆಸ್ಸತಿ. ಹಿ ಹುಮ್ಮಣ ಮ್ಹಣ್ಣೆ ಸರ್ವದೇಶಾಂಚೆ ಜನಾಂಗಾಂತು ಪುರಾಣಕಾಲ ಧೋರ್ನು ಹೋಡ್-ಸಾನ್, ಸರ್ವಾಂಕ ಮನರಂಜನಾಚೆ ಸಾಧನ ಜಾವ್ನು, ಸರ್ವಾಂಲೆ ಮನಾಂಚೊ ಖೇಳು ಜಾವ್ನು ಆಸ್ಸೊನು, ಬುಧ್ಧಂತಿಕೇಚೆ ಪ್ರದರ್ಶನಾ ರೂಪಾರಿ ಪುಲ್ಲೇಲೇಲೆ. ಹುಮ್ಮಣ ಬಾಂದೊಚೆ ಆನಿ ತಾಜ್ಜೊ ಅರ್ಥು ಸೊಡ್ಪಾಚೊ ಏಕು ಬುಧ್ಧಂತಿಕೆಚೊ ಅಭ್ಯಾಸು. ಹೆ ಕಾಮ ನಾತ್ತಿಲ್ಯಾಂಕ, ಚರ್ಡುವಾಂಕ ಸಂಬಂಧ ಪಾವಿಲೆ ಮ್ಹಣಚೆ ಏಕಿ ಭಾವನಾ ಆಸ್ಸ. ಜಾಲ್ಯಾರಿಯೀ, ಹುಮ್ಮಣೇಚೊ ಇತಿಹಾಸು ವಿಚಾರ ಕೆಲ್ಲಾರಿ ಹಿ ಭಾವನಾ ಅರ್ಥುನಾತ್ತಿಲಿ ಮ್ಹಣಚೆ ಕಳಿತೇಕ ಯೆತ್ಯಾ.

ಹುಮ್ಮಣ ಮ್ಹಳ್ಯಾರಿ ಕಸ್ಸಲೆಂ ಮ್ಹೋಣು ಸೊದ್ಪೊನು ಗೆಲ್ಯಾರಿ, ಆಮ್ಕಾ ಹುಮ್ಮಣೇಂಚಿ ವಿಶೇಷತಾ ಅರ್ಥುಜಾತ್ಯಾ-

ಸಂಸ್ಕೃತಾಂತು ಹಾಕ್ಚಾ “ಪ್ರಹೇಲಿಕಾ”, ಪ್ರವಹ್ಲಿಕಾ ಮ್ಹಣತಾತಿ ಮ್ಹಳ್ಯಾರಿ ದುರ್ಬೋಧ ಜ್ಞಾನ ಪ್ರಕಟ ಕರಚೆ

ಮೋಣು. ಹಿಂದೀ ಭಾಷೇನ “ಪಹೇಲಿ” ಮ್ಹಣತಾತಿ. ಹೆ ಸಂಸ್ಕೃತಾಚೆ ಪ್ರಹೇಲಿಕಾ ಶಬ್ದಾಚೆ ಅಪಭ್ರಂಶ ರೂಪ. ಕನ್ನಡ ಭಾಷೇಂತು “ಒಗಟು” ಮುಂಡಿಗೆ, ಬೆಡಗು ಮ್ಹಣತಾತಿ. ಪುರಾಣಿಕನ್ನಡಾಂತು “ಹೇಳಿಕೆ” ಮೋಣು ಸಾಂಗ್ತಲೀಂತಿ. ಮರಾಠೀ ಭಾಷೇಂತು “ಉಮಾಣಾ”, “ಉಮಾಣೇ” ಮೋಣು ಸಾಂಗ್ತಾತಿ ಆನಿ ತಾಜ್ಜೊ ಅರ್ಥು ಕೋಡೆ, ಕೂಟ, ಉಖಾಣ ಮೋಣು ಅರ್ಥಕೋಶಾಂತು ಸಾಂಗ್ಲಾ. ಉಖಾಣ ಮಳ್ಳಾರಿ ಗುಪ್ತ ಅರ್ಥಾಚೆ ಮ್ಹಣ, ಪತಿ- ಪತ್ನಿ ಏಕಮೇಕಾಂಚೆ ನಾಂವ ಘೆತಾನಾ ವಾಪರತಾತ, ತೋ ಶಾಬ್ದಿಕ ಅಲಂಕಾರು ಮೋಣು ಸಾಂಗ್ಲಾ. ಗೋಂಯಾಂತು ಕುವಾಡೆ, ಹುಮಾಣೇ, ಉಮಾಣೇ ಮ್ಹಣತಾತಿ. ಹಾಜ್ಜೊ ಅರ್ಥು ಸುಟನಾಶಿಲ್ಲೊ ಪ್ರಶ್ನೋಮೋಣು ಸಾಂಗ್ಲಾ. ಮರಾಠೀಂತು ಕೋಡೆ ಮ್ಹಣ್ಚೊಹೋ ಶಬ್ದು. ಗೋಂಯ ಕಾರಾನಿ ಕುವಾಡೆ ಮ್ಹಣ್ಚೆ ಶಬ್ದಾಚೇಚಿ ರೂಪ, ಕುವಾಡೆ > ಕೋಡೆ. ಬಂಗಾಳಿ ಭಾಷೇಂತು ‘ದಂದಾ’ ಮ್ಹಣತಾತಿ. ಹೆ ‘ದ್ವಂದ್ವ’ ಶಬ್ದಾಚೆ ಅಪಭ್ರಂಶರೂಪ ಆಸ್ಸುಕಾ.

ಹೆ ಸರ್ವಶಬ್ದ ವಿಚಾರಕೆಲ್ಯಾರಿ ಏಕವಸ್ತುದುಸ್ರೇಕ ವಸ್ತುಚೆ ವ್ಯಾಜಾನಿ, ರೂಪಾರಿ, ಸಾದೃಶ್ಯ-ಸಾರ್ಕೆನಿ ಚಮತ್ಕಾರ ರೂಪಾರಿ ವರ್ಣನ ಕೋರ್ತೊ ವಸ್ತುಕಸಲೊ ಮ್ಹಣಚೆ ಸೊದ್ದೂನು ಕಾಡ್ಚಾಕ ಹುಮ್ಮಣ ಮ್ಹಣತಾತಿ. ಹುಮ್ಮಣ ಮ್ಹಳ್ಳಾರಿ ತಾಜ್ಜೋ ಅರ್ಥು ಪ್ರಶ್ನಾಂಕ ಉತ್ತರ ಸೊದ್ದೂನುಕಾಡ್ಚೆ ಮ್ಹಳ್ಳಾರಿ ಹುಮ್ಮಣ ಸಾಂಗತಲ್ಯಾನ ಮುಖಾರಿ ದವರ್ಲೆಲೆ ಪ್ರಶ್ನಾಂಕ, ಸಮಸ್ಯಾಕ ಉತ್ತರ ಸೊದ್ದೂನು ಕಾಣು ದಿವ್ಚೆ, ಅರ್ಥಾತ್ ಖಂಚೆ ವಸ್ತುಕ ಸಂಬಂಧ ಪಾವ್ನು ತಾಣೆ ವರ್ಣನ ಕೆಲ್ಲ್ಯಾ ಮೋಣು ದಾಖೋನು ದಿವ್ಚೆ, ಮ್ಹಣ್ತಾನಾ ಹುಮ್ಮಣ ಮ್ಹಳ್ಳೆಶಬ್ದಾಚೆ ಮೂಲರೂಪಖಂಚೆ ? ಹೆ ಚಮತ್ಕಾರಿಕ ಬೌದ್ಧಿಕ ಖೇಳಾಕ ಅಸ್ಸಿ ಕಿತ್ಯಾಕ ಮ್ಹಣತಾತಿ ?

ಸಂಸ್ಕೃತ ಭಾಷೇಂತು ಹುಮ್ಮಣೇಕ ಪ್ರಹೇಲಿಕಾ, ಪ್ರವಲ್ಲಿಕಾ,

ಪ್ರಹ್ಲವಿಕಾ ಮ್ಹೋಣು ಸಾಂಗ್ತಾತಿ ಮ್ಹೋಣು ಪಹಲೇಂಚಿ
 ಸಾಂಗ್ಲಾ. ಅಸ್ಸಿ ಮಾತ್ರನಂಹಿ, ತಾಕ್ಲಾ ಪ್ರಶ್ನದೂತೀ, ವಾಚನಕಂ,
 ವಿವಾದಿಕಾ ಮ್ಹೋಣುಯಿ ಸಾಂಗ್ತಾತಿ. ದುರ್ಬೋಧ ಜ್ಞಾನಚಿ
 ಪ್ರಶ್ನದೂತೀ ಮ್ಹಣ್ಣೆ ವ್ಯಕ್ತ ಕೊರ್ಕಾಜಾಲ್ಯೊ ಖಿಂಚೋಯ
 ವಿಷಯು ಗುಪ್ತ ದವೋರ್ನು, (ಲಿಪೊನು ದವೋರ್ನು)
 ಬಾಹ್ಯಾರ್ಥ ಸಂಬಂಧು ಸಾಂಗ್ತೆ - ಹುಮ್ಮಣ. ಹ್ಯಾವಿಷಯಾಂತು
 ಸಂಸ್ಕೃತಾಚೊ "ದಂಡಿ" ಮ್ಹಳ್ಳೊ ಪ್ರಸಿದ್ಧು ಶಾಸ್ತ್ರಕಾರು ತಾಗ್ಗಲೆ
 "ಕಾವ್ಯಾದರ್ಶಿ" ಮ್ಹಳ್ಳೆ ಗ್ರಂಥಾಂತು ಅಶೆಂ ಸಾಂಗತಾ

ಕ್ರೀಡಾಗೋಷ್ಠೀ ವಿನೋದೇಷು ತಜ್ಞೈರಾಕೀರ್ಣ ಮಂತ್ರಣೇ
 ಪರವ್ಯಾಮೋಹನೇ ಚಾಪಿ ಸೋಪಯೋಗಾಃ ಪ್ರಹೇಲಿಕಾ ||

ಮ್ಹಳ್ಳಾರಿ ವಿದ್ವತ್ ಗೋಷ್ಠಿಚೆ ವಿನೋದಭರಿತ
 ಖೇಳಾಂತು, ಕ್ರೀಡಾಂತು ವಿದ್ಯಾಪರಿಣತಾನಿ ಎಕಡೆ ಮೇಳ್ತು ಕರಚೆ
 ವಿಚಾರವಿನಿಮಯಾಂತು ಆನಿಎಕ್ಲಾಕ ಭ್ರಮಿತ ಕರ್ಚೆ ಸಂದರ್ಭಾರಿ
 ಪ್ರಹೇಲಿಕಾ (ಹುಮ್ಮಣ) ಉಪಯೋಗ ಜಾತ್ಯಾತಿ. ತಸೀಂಚಿ
 ಧರ್ಮದಾಸ ಸೂರಿ ಮ್ಹಳ್ಳೊ ಶಾಸ್ತ್ರಕಾರು "ವಿದಗ್ಧ
 ಮುಖಮಂಡನ" ಮ್ಹಣ್ಣೆ ತಾಗ್ಗಲೆ ಗ್ರಂಥಾಂತು ಅಸ್ಸಿ ಸಾಂಗ್ತಾ -

ವ್ಯಕ್ತಿರೈತ್ಯ ಶಿಮಪೃಥಂ ಸ್ವಲ್ಪ ಸ್ಯಾರ್ಥಗೋಪನಾತ್
 ಯತ್ರ ಬಾಹ್ಯಾಂತರಾವಸ್ಥಾ ಕಥ್ಯೇತೇ ಸಾ ಪ್ರಹೇಲಿಕಾ ||

ಮ್ಹಳ್ಳಾರಿ, ಸಾಂಗೂಕಾ ಜಾಲ್ಲ್ಯೊ ವಿಷಯು ಅಂಶತಃ
 ಸ್ಪಷ್ಟ ಜಾವ್ನು ಕಳೋನು, ಉರ್ಲಲೊ ಅಂಶು ನಿಪ್ಪೊನು, (ಲಿಪೊನು)
 ದವೋರ್ಚೆ ಮೂಲಕ ತೆ ವಿಷಯಾಚೆ ಭಾಯಲೆ ಆನಿ ಭಿತ್ತವಯ್ಲೆ
 ಅವಸ್ಥಾಂಕ (ಭೂಂವತಣಿವಿಷಯಾಂಕ) ಸಾಂಗಿಲೆ ತಾವಳಿ ತೆಂ
 ಪ್ರಹೇಲಿಕಾ ಮ್ಹೋಣು ಸಾಂಗೂನು ಘೆತ್ತಾ. ಅರ್ಥಾತ್ ದುಸ್ರ್ಯಾಂಕ
 (ಆಯ್ಕತಲ್ಯಾಂಕ) ಭ್ರಾಂತೀಂತು ಪೂಲ್ಚೆರೀತಿರಿ ವಿಷಯಾಚೊ
 ಉಲ್ಲೇಖು ಪ್ರಹೇಲಿಕಾ ಮ್ಹೋಣು ಸಾಂಗೂನು ತಾಂತು ಅರ್ಥಿ,

ಅರ್ಥಪ್ರಧಾನ ಆನಿ ಶಾಬ್ದೀ, ಶಬ್ದಪ್ರಧಾನ ಮ್ಹೋಣು ದೋನಿ
ಪ್ರಕಾರ ಆಸ್ತಾತಿ ಮ್ಹೋಣು ಸಾಂಗೂನು ಅಸ್ಸಿ ಉದಾಹರಣ
ದಿತ್ತಾ -

ಶಾಬ್ದೀಕ -

ತರುಣ್ಯಾ ಲಿಂಗಿತಃ ಕಂಠೇ ನಿತಂಬ ಸ್ಥಲಮಾಶ್ರಿತಃ :

ಗುರೂಣಾಂ ಸನ್ನಿಧಾನೇಪಿ ಕಃಕೂಜತಿ ಮುಹುರ್ಮುಹುಃ ||

ಯುವತಿಲೆ ಹಾಥಾನಿ ಗಳ್ಳಾಕ ಪೊಟೋನು ಘೆತ್ತಿಲೊ,
ತಿಗ್ಗೆಲೆ ಕುರ್ತಾರಿ ಆಶ್ರಯ ಪಾವಿಲೊ, ತೊ ಕೋಣು ಗುರುಲೆ
(ಶ್ರೇಷ್ಠ ಮಾಲ್ಗಡ್ಯಾಲೆ) ಸನ್ನಿಧೀಂತೂಯಿ ಮೋವಾ ಳ್ಯಾನಾನಿ
ಉಲಯ್ತು ಆಸ್ಸ ? (ಉತ್ತರ - ಪೂರ್ಣ ಭರ್ತಾಶಿ ಆಸ್ಸಿಲೊ ಕಳಸೊ)

ಆರ್ಥೀಕ -

ಸದಾರಿ ಮಧ್ಯಾಪಿ ನವೈರಿಯುಕ್ತಾ

ನಿತಾಂತ ರಕ್ತಾಪಿ ಸಿತೇವ ನಿತ್ಯಂ

ಯಥೋಕ್ತವಾದಿನ್ಯಪಿ ನೈವದೂತಿ

ಕಾನಾಮಕಾಂತೇತಿ ನಿವೇದಯಾಶು ||

ಅರಿ - ಶತ್ರುಲೆ ಮಧ್ಯೆ ಆಸ್ಸಿಲಿ ಜಾಲ್ಯಾರಿಯಿ ವೈರಿಲ್ಯಾಂತು
ಮೇಳ್ನ ಆಸ್ಸಿಲಿ ನಂಹಿ. ಅತ್ಯಂತ ರಕ್ತ - (ತಾಂಬೊಬಣ್ಣು)
ಜಾಲ್ಯಾರಿಯಿ ಸಿತ (ಧವಿ) ವರ್ಣಾಚಿ, ಆಸ್ಸಿಲೆ ಆಸ್ಸಿಲೆ ತಶೀಂಚಿ
ಸಾಂಗತಾ ಜಾಲ್ಯಾರಿಯಿ ದೂತಿನಂಹಿ. ಶಾಂತ ಜಾವ್ನು ಆಸ್ಚಿಹಿ ಕೋಣ?

(ಉತ್ತರ - ಸಾರಿಕಾ, ಕೀರು)

(ಸಾರಿಕಾ - ರಿ ಮಧ್ಯೇಂತು ಸಕಾರಾನ ಅನುವರ್ತಿತ, ಕ
ಅಂತ್ಯಾರಿ ಆಸ್ಚೆ ಹೋ ಕೀರು - ಸಾಂಗಿಲೆ ಆಶ್ಚಿಲೆ ಸಾಂಗಿಲೆ
ಪ್ರಮಾಣೇಸಾಂಗ್ಚಿ ಪಕ್ವೆ)

ದಂಡಿ ಪ್ರಹೇಲಿಕಾಂತು ಸೋಳಾ ಭೇದ ಸಾಂಗ್ತಾ -

1) ಸಮಾಹಿತಾ 2) ವಂಚಿತಾ 3) ವೃತ್ಕ್ರಾಂತಾ 4) ಪ್ರಮುಷಿತಾ 5) ಸಮಾನ ರೂಪಾ 6) ಪರುಷಾ 7) ಸಂಖ್ಯಾತಾ 8) ಪ್ರಕಲ್ಪಿತಾ 9) ನಾಮಂತರಿತಾ 10) ನಿಭೃತಾ 11) ಸಮಾನಶಬ್ದಾ 12) ಮೂಢಾ 13) ಪಾರಿಹಾರಿಕಾ 14) ಏಕಚ್ಛನ್ನಾ 15) ಉಭಯಚ್ಛನ್ನಾ 16) ಸಂಕೀರ್ಣ.

ಆಮ್ಗೇಲೆ ಕೊಂಕಣೇಂತು ಅಸ್ಸೆ ಹುಮ್ಮಣೇಂತು ಅಸ್ಸಿ ಪ್ರಭೇದ ಆಸ್ಸೂಚೆ ದೀಸೊ ಯೇನಾ.

ಕೊಂಕಣೇಂತು ಹಾಕ್ಚಾ ಹುಮ್ಮಣ-ಉಮಾಣ ಮ್ಹಣ್ಚೆ ನಾಂವ ಕಸ್ಸಿ ಆಯ್ಲೆ? ಹೆ ಹುಮ್ಮಣ ಮ್ಹಣ್ಚೆ ಶಬ್ದಾಚೆ ಮೂಲರೂಪಖಂಚೆ? ಮ್ಹಣ್ಚೆಯಿ ಏಕ ಹುಮ್ಮಣಚಿ ಜಾಲ್ಲಾ. ಅಸ್ಸಿ ಜಾವ್ನಾ ಹುಮ್ಮಣ ಹೆ ಶಬ್ದಾಚೆ ಉತರಾವಳ (ವೃತ್ತತ್ತಿ) ನಿರ್ಣಯ ಕರ್ಚೆ ಭೋ ತ್ರಾಸಾಚೊ ವಿಷಯು ಜಾಲ್ಲಾ. ಕಿತ್ಯಾಕ ಮ್ಹಳ್ಳಾರಿ ಮಸ್ತ ಇತ್ಲೆ ಮೂಲ ಶಬ್ದ ಇತ್ತುಲೆ ವಿಕಾರ ಜಾಲ್ಲೆತಿ ಕಿ ತಾಜ್ಜೆ ಮೂಳ ಸೊದ್ಬೋಚೆ ಅಸಂಭವಶೆ ಜಾಲ್ಲಾ ಮ್ಹೋಣು ಸಾಂಗ್ಲ್ಯಾರಿ ಚೂಕಿ ಜಾಯ್ನಾ. ಕಾರಣ ಕಿತ್ತಕಿ ಮ್ಹಳ್ಳಾರಿ ಹೆ ಶಬ್ದಾಚೆ ನಿಕ್ಕಿರುಪಖಂಚೆ ಮ್ಹಣ್ಚೆ ಪಹಿಲೆ ಕಳ್ಳಾರಿ ತಾಜ್ಜೆ ಮೂಳ ಸೊದ್ಬೊಚಾಕ ಸುಲಭಜಾತ್ತಾ. ಜಾಲ್ಯಾರಿ ಹೊ ಶಬ್ದು ಚಾರಿ ರೂಪಾರಿ ವಾಪರ್ತಾತಿ- ಹುಮ್ಮಣ, ಹುಂಮಣ, ಉಮಾಣ, ಉಮಣ. ಹಾಂತು ನಿಜರೂಪ ಖಂಚೆ ಹೆ ಕಳಕಾ ಜಾಲ್ಯಾರಿ ಹಾಜ್ಜೊ ಮೂಳ ಶಬ್ದು ಖಂಚೊ ಮ್ಹಣ್ಚೆ ಕಳ್ಳಾರಿ ಸುಲಭ. ಹಾಜ್ಜೆ ಮೂಳ ಶಬ್ದಾ ವಿಷಯಾಂತು ವೆಗಳೆ - ವೆಗಳೆ ರಾಯ ಆಸ್ಸತಿ. ದೇಖಿಕ--ಸಂಸ್ಕೃತಾಂತು ಉದ್ಭಾವನಂ- ಚಿಂತನ ಕರ್ಚೆ ಮ್ಹಣ್ಚೆ ಶಬ್ದಾಚೆ ಅಪಭ್ರಂಶ ರೂಪ ಆಸ್ಚ್ಯಾಕ ಪುರೊ. ಇತ್ಯಾಕ ಕಿ ಮ್ಹಳ್ಳಾರಿ ಹುಮ್ಮಣೇಂತು ಉತ್ತರ ದಿವ್ಯಾ ಜಾಲ್ಯಾರಿ ಮಸ್ತ ಚಿಂತನ, ಆಲೋಚನ ಕೊರಕಾ ಜಾತ್ತಾ. ಚಿಂತನ ಕರ್ಚೆ ಕಂಚೇಕ ಆಸ್ಸಕಿ ತೆ ಉದ್ಭಾವನಂ > ಉವಾನಂ > ಉಮಾಣ > ಉಮ್ಮಣ (ಹುಮ್ಮಣ)

ಜಾವ್ವಾಕ ಸಾಧ್ಯತಾ ಆಸ್ಸ ಮ್ಹೋಣು ಮಾಕಾ ಪಯಲೆ ದಿಸ್ಲೆ. ಜಾಲ್ಯಾರಿ ಹುಮ್ಮಣ ಮ್ಹಣ್ಣೆ ಚಿಂತನ ಕರ್ಚೆ ಆಸ್ಲ್ಯಾರಿಯೇ ತಾಜ್ಜೊ ಅರ್ಥು ಗೂಢಾರ್ಥು ಸೊದ್ದೂನು ಕಾಡ್ಚೊ, ಸಮಸ್ಯಾ ಸೊಡ್ಪಾಚಿ ಮ್ಹಣ್ಣುನಾ ಉದ್ಭಾವನಂ ಮ್ಹಳ್ಳೊ ಶಬ್ದು ಹುಮ್ಮಣ ಜಾಲ್ಲ್ಯಾ ಮ್ಹಣ್ಣೆ ಮಾಕ್ಚಾ ತಿತ್ಲೆ ಸಮ ಮ್ಹೋಣು ದಿಸ್ಲೆ ನಾ. ಹಾಜ್ಜೊ ಮೂಳ ಶಬ್ದು ಖಿಂಚೊ ಆಸ್ಲ್ಯಾಕ ಪುರೊ ಮ್ಹೋಣು ಮಸ್ತ ಇತ್ಲೆ ಕೊಂಕಣಿ ವಿದ್ವಾಂಸಾಂ ಜವಳ ವಿಚಾರ ಕೆಲ್ಲೊ. ಮೆಗ್ಗೆಲೊ ಆತ್ಮೀಯು ವಿದ್ವಾಂಸು ಭೌಮಾನೇಸ್ತ್ ಶ್ರೀ ಎಂ. ಮುಕುಂದ ಪ್ರಭು ಹಾಂಗೆಲಾಗಿ ವಿಚಾರ್ಲೆ ತಾವಳಿ ತಾನ್ನಿ ದಿಲ್ಲೊ ಅಭಿಪ್ರಾಯ ಅಶೆ ಆಸ್ಸ- ಸಂಸ್ಕೃತಾಚೆ ಉನ್ಮನಸ್, ಉನ್ಮನ ಶಬ್ದಾಕ confused, confuse ಮ್ಹಳ್ಳೆಲೊ ಅರ್ಥು ಆಸ್ಸ. ಹುಮ್ಮಣ ಸಾಂಗ್ತಾನಾ ದಿವ್ಚೊ ವಿವರು ಆಯ್ಕತಲ್ಯಾಲೆ ಲಕ್ಷ್ಯ ವಿಷಯು ದೋರ್ನ್ ದೂರ ಕರ್ತಚಿ ಮನಾಂತು ಸಂಶಯು ಉತ್ಪನ್ನ ಕೊರ್ಚೆ ವಿಧಾನ ಆಶಿಲೆ ನಿಮಿತ್ತ, ಉನ್ಮನ > ಹುಮ್ಮಣ ಮ್ಹಳ್ಳೆಲೆ ವಿಕಲ್ಪ ಸಹಜ ಮ್ಹೋಣು ದಿಸ್ತಾ. ಉಷ್ಣ - ಹೂನ, ಉಷ್ಮನ್ > ಹೂಮ ಆಶಿ ಉ (ಸಂ)ಹು (ಕೊಂ)ಜಾವ್ಣೆ ದಿಸ್ತಾ. ತ್ಯಾನಿಮಿತ್ತಿ ಹುಮ್ಮಣ-ಉನ್ಮನ ತಾಂತುಲೆನ್ ಆಯ್ಲಾ ಮ್ಹೋಣು ದಿಸ್ತಾ. ಮುಖಾರಿ ತಾನ್ನಿ ಭೌಮಾನೇಸ್ತ್ ಬಸ್ತಿ ಪುಂಡಲೀಕ ಶೆಣೈ ಹಾನ್ನೀಯಿ ಅಶೆಂಚಿ ಸಾಂಗ್ಲಾ ಮ್ಹೋಣು ಮಾಕ್ಚಾ ಕಳೆಲೆ. ಹಿ ವ್ಯುತ್ಪತ್ತಿ ಆಸ್ಲ್ಯಾಕ ಪುರೊ. ಜಾಲ್ಯಾರಿ ಉನ್ಮನಸ್ ಮ್ಹಳ್ಳೆ ಶಬ್ದಾಕ ಮನಾಂತ ಅಶಾಂತಿ ಹಾಡಪ, ದೋಸ್ತಾಲೆ ವಿಯೋಗಾನ ಜಾವ್ಣೆ ದುಃಖ ಮ್ಹಣ್ಚೊ ಅರ್ಥುಯಿ ಆಶಿಲ್ಯಾನ ಹಿ ವ್ಯುತ್ಪತ್ತಿ ತಿತ್ತುಲಿ ಬರರಿ ಮ್ಹೋಣು ದಿಸ್ಸನಾ.

ಮಾಕ್ಚಾ ಹೊ ಪ್ರಾಕೃತ ಶಬ್ದು ದಿಸ್ತಾ. ಹಾಜ್ಜೆ ಮೂಳ ರೂಪ ಸಂಸ್ಕೃತಾಚೆ ಪ್ರಹವ್ಲಿ, ಪ್ರವಲ್ಲಿಕಾ ಮ್ಹಣ್ಣೆ ಜಾವ್ಣು ಆಸ್ಸ ಮ್ಹೋಣು. ಸಂಸ್ಕೃತ ಶಬ್ದಾಚೆ ಪ್ರಥಮಾಕ್ಷರ ಪ್ರ ಪ್ರಾಕೃತಾಂತು ಪು ಜಾತ್ತಾ ಉದಾ : ಪ್ರವಾಹ - ಪುವಾಹು (ಉವಾರು) ಪ್ರಕಾಶೀ

ಪುಷ್ಪ, ಪ್ರ+ಸ್ಯ >ಪಯಿಲ > ಉವೆಲ್ಲ; ಪ್ರಥಮ-ಪುಷ್ಪಮ,
 ಪ್ರಮುದ-ಪುಮುದ ಉಮೇದಿ ಹೇಚಿ ಪ್ರಮಾಣೇ ಪ್ರಹವ್ವಿ
 >ಪುವಲಿ>ಉವಲಿ (ಪ್ರವಲ್ಲಿಕಾ>ಪುವಣಿ>ಉಮಣ) ಅಶೇ ವಿಕಾರ
 ಜಾವ್ವ ಹುಮಣ ಜಾಲ್ಲಾ.

ಪ್ರವಹ್ಲಿಕಾ >ಪುವಲ್ಲಿಕಾ >ಪುವಣ್ಣ >ಪುಮಣ >ಉಮಣ

ಪ್ರಹವ್ವಿ >ಪುವಲಿ >ಉವಲಿ >ಉಮಣ

ಕೊಂಕಣೇಂತು ಪ್ರಥಮಾಕ್ಷರ ಉ ಆಸ್ತೆ ಹು ಉಚ್ಚಾರ
 ಕರ್ಚೆ ಸ್ವಾಭಾವಿಕ. ಉಜ್ವಾಡು >ಹುಜ್ವಾಡು, ವರೇತು
 >ಹೊರೇತು.

ಹೇಚಿ ಪ್ರಮಾಣೇ ಉಮಣ >ಹುಮಣ (ಹುಮ್ಮಣ)
 ಜಾವ್ವ ಜನಾಲೆ ಉಚ್ಚಾರಾಂತು ಆಯ್ಲಾ ಮೋಣ್ಣಾಂತು ದುಬಾವು
 ನಾ.

ಹೆ ಹುಮ್ಮಣೇಕ ಕೊಂಕಣೇಂತು ಆನ್ಯೇಕು ಶಬ್ದಾಯಿ
 ಆಸ್ತೆ. ಹಾಂವೆ ಹುಮ್ಮಣ ಸಂಗ್ರಹ ಕರ್ಚೆ ಖಾತೀರ ವೆಗಳೆ-ವೆಗಳೆ
 ಲೋಕಾಂ ಲಾಗಿ ವಿಚಾರ್ತಾನಾ ಮೆಗ್ಗಲೆ ಸುನ್ನೇನ ತಿಗ್ಗಲೆ ಆವ್ವೊನು
 ಸಾಂಗಿಲಿ ಏಕೆ ಹುಮ್ಮಣ ಮೆಗ್ಗಲೆ ಕಳಿತೇಕ ಹಾಳ್ಳಿ-“ಆಗ್ಗೊನು
 ಬಿಗ್ಗೊನು ಬಾಂದಿಲೊ ಭೋರೊ|ಹಿ ವೊವ್ವಿ ಸಾಂಗನಾ ನಾತ್ತಿಲ್ಯಾಂಕ
 ಸ ಮಹಿನೆಜೋರೊ” ಹೆ ಹುಮ್ಮಣೇಂತು ಹುಮ್ಮಣ
 ಮ್ಹಣ್ಣೆ ಬದ್ಲಾಕ ವೊವ್ವಿ ಮ್ಹೋಣು ಸಾಂಗಿಲೆ ಆಯ್ಕುನು ಮಾಕ್ಕಾ
 ಆಶ್ಚರ್ಯ ಜಾಲ್ಲೆ. ಸಂಸ್ಕೃತಾಂತು ಪ್ರವಹ್ಲಿಕಾ, ಪ್ರಹವ್ವಿ ಮ್ಹೋಣು
 ಸಾಂಗ್ತಾತಿ ಮ್ಹೋಣು ಪಹಿಲೇಂಚಿ ಕಳಯಿಲೆ ಆಸ್ತೆ. ಹೊ
 ಪ್ರವಹ್ಲಿಕಾ, ಪ್ರಹವ್ವಿ ಮ್ಹಣ್ಣೊ ಶಬ್ದಾಚಿ ವೊವ್ವಿ ಜಾಲ್ಲಾ.
 ಪ್ರಹವ್ವಿಕಾ, ಪ್ರಹವ್ವಿ >ಪಹ್ವಲಿ >ಪುಪ್ವಲಿ ಉದ್ದಳಿ ಒವ್ವಿ (
 ವ್ಯವ್ವಿ) ಅಶೇಂಚಿ ವಿಸ್ತಾರ ಜಾವ್ವ ಪಹಲೆ ಸಾಂಗಿಲ್ಯಾ ವಸ ರಿ
 ಪ್ರವಲ್ಲಿಕಾ, ಪ್ರಹವ್ವಿ >ಪಹ್ವಲಿ >ಪುಪ್ವಲಿ >ಉವಳಿ >ಉಮಳಿ
 >ಉಮಣ (ಹುಮ್ಮಣ)

ಸಾಧಾರಣಪಣಾನ ಹುಮ್ಮಣೀಂತು ದೋನಿ ಸದೃಶ
 (ಸಾರ್ಕೇಚೆ) ವಸ್ತು ಆಸ್ತಾತಿ. ಏಕ ಉಪಮಾನ ಆನ್ನೇಕ
 ಉಪಮೇಯ. ಹಾಂತು ಉಪಮಾನ ವಾಚ್ಯ ಜಾವ್ನು ಆಸ್ತಾ,
 ಉಪಮೇಯ ಗೂಡ ಜಾವ್ನು ಆಸ್ತಾ. ಹುಮ್ಮಣ ಸಾಂಗ್ತಲೊ
 ಉಪಮೇಯ ಜಾವ್ನು ಆಸ್ತೊ ವಿಷಯ ಬುಧ್ವಂತಿಕೇರಿ ನಿಪ್ಪೊನು
 ದವರ್ತಾ ಆನಿ ಉಪಮಾನ ದೀವ್ನು ಸಾಂಗ್ತಾ. ತಾಣೆ ದಿಲ್ಲೆ
 ಉಪಮಾನಾಚೆ ಆಧಾರಾರಿ ಉಪಮೇಯ ಖಂಚೆ ಮ್ಹೋಣು
 ಸೊದ್ದೊನು ಸಾಂಗೂಕಾ ಜಾತ್ತಾ. ಹಿ ಏಕಿ ಬುದ್ಧಿ ಪರೀಕ್ಷಾ. ಜನಾಲೆ
 ಮೇಧಾಶಕ್ತೀಕ ಏಕು ಸ್ಪರ್ಶಪಾತ್ಯೋರು. ಜನಾಂಗಲೆ
 ವಿಶ್ವವಿದ್ಯಾನಿಲಯಾಂತು ಪ್ರಾಚೀನ ಕಾಲ ಧೋರ್ನು ಪ್ರಚಾರಾಕ
 ಆಯಿಲಿ ಹಿ ಏಕಿ ಪರೀಕ್ಷಾ ಪದ್ಧತಿ, ಪ್ರಶ್ನೋತ್ತರಾಚಿ ವೈಖರಿ
 (ಉತ್ತರಾಂಚಿ ಕುಶಲತಾ) ಅತ್ಯಂತ ವಿಸ್ಮಯಭರಿತ ಜಾವ್ನು ಆಸ್ಸ.
 ಹಾಜ್ಜೆ ಮಹತ್ವ ಕಿತ್ತುಲೆ ಆಸ್ಸ ಮ್ಹಳ್ಳಾರಿ ಹೆ ಏಕ ಉತ್ರಾಂಚಿ ಶೋಭಾ
 ಮ್ಹೋಣು ಮಾನ್ಯ ಪಾವಲಾಂ ಮ್ಹಣ್ತನಾ ಹಾಚೆ ಹೋಡಪಣ
 ಅರ್ಥು ಜಾತ್ತಾ. ಹಾಜ್ಜೊ ಇತಿಹಾಸು ವಿಚಾರು ಕೆಲ್ಯಾರಿ, ತಾಜ್ಜೆ
 ಪ್ರಾಚೀನತಾ ಆನಿ ವಿಸ್ತಾರ ಕಳಿತೇಕ ಯೆತ್ತಾ.

ಮಾನವ ಜನಾಂಗಾಚೆ ಬಾಲ್ಯಾರೀಚಿ ಹುಮ್ಮಣ ಜನ್ಮಲಾ
 ಮ್ಹೋಣು ಸಾಂಗೂಯೇತ್. ಉತ್ರಾಂಚೆ ಸಂಪ್ರದಾಯಾಂತು
 ಹುಮ್ಮಣಾಚಿ ಸಕಡಾ ಪರಿಸಿ ಶುರ್ದೇಚಿ ಮ್ಹಣ್ಣೊ ಅಭಿಪ್ರಾಯು
 ಆಸ್ಸ. ಆದಿ ಮಾನವಾನ ಪ್ರಕೃತಿಚೆ ವಸ್ತುಂತು ಮೊಳೊಕು ಕೆಲ್ಲೆ
 ಸಾದೃಶ್ಯಾಚಿ ಹುಮ್ಮಣೀಚೆ ನಿರ್ಮಾಣಾಕ, ರಚನಾಂಕ ಬುನಾದಿತೆ.
 ಸಾದೃಶ್ಯಜ್ಞಾನ ಆಸ್ಸ ಜಾಲ್ಲೆ ವಿಸ್ಮಯಾನಾಚಿ ತೊ ನುತ ಬೈಸನಾಶಿ
 ತೆಂ ಹಾಸ್ಯ ಆನಿ ಮನೋರಂಜನಾ ಬದ್ದಲ್ ವಾಪುರ್ನು ಫೆತ್ತಿಲ್ಯಾಚೆ
 ಪ್ರಯತ್ನಾಚಿ ಹುಮ್ಮಣ. ಆತ್ತ ಆಮ್ಕಾ ಜಾಣ್ಣು ಆಸ್ಸೊಚೆ
 ಹಾಸ್ಯಾಚೆ ಪ್ರಕಾರಾಂತು ಹುಮ್ಮಣಾಚಿ ಅತ್ಯಂತಪ್ರಾಚೀನ
 ಮ್ಹೋಣೂಯಿ, ಸಾದೃಶ್ಯ ಪ್ರಜ್ಞಾಚಿ ಹಾಕ್ಕಾ ಮೂಲ ಕಾರಣ

ಮೊಣ್ಣೆಯ ವಿಧ್ವಂಸಾಲೋ ಅಭಿಪ್ರಾಯ. ಹುಮ್ಮಣ
ಚಡಾವತ್ ಬುದ್ಧಿಪೂರ್ವಕ ಜಾವ್ನ ಆಸ್ತಿ, ಬುದ್ಧಿಚೆ ವಿಕಾಸಾಕ
ಸಹಾಯ ಜಾತ್. ಜಾಲ್ಯಾರಿಯಿ ಬರೇ ಸಂತೋಷೋಚಿ ಹಾಜ್ಜೆ
ಮುಖ್ಯ ಲಕ್ಷ್ಯ.

ಹುಮ್ಮಣೇಂತು ದೋನಿ ವಸ್ತುಂಚೆ. ತರ್ಕಬದ್ಧ
ಸಮೀಕರಣ ಆಸ್ತಾ. ಜಾಲ್ಲೆ ನಿಮಿತ್ತ ಹುಮ್ಮಣ ಮ್ಹಳ್ಳಾರಿ ರೂಪಕ
ನಹಿವೆ ಪ್ರತಿಮಾ ಮೋಣ್ಯೇತ. ಹಾಂತು ಥೋಡೆ ತಮ ಸುಂದರ
ಕಾವ್ಯಚಿ ಲೋಕಾನುಭವ, ಸೂಕ್ಷ್ಮ ಸಂವೇದನಾ, ಕಲ್ಪನಾಶಕ್ತಿ
ಕೇವಲ ಹುಮ್ಮಣೇಂತು ದೀಸೂಯೆತ್ತಾತಿ. ವಸ್ತುಚೆ ಯಥಾರ್ಥ
ಚಿತ್ರಣಾಕ ಸಂಕ್ಷಿಪ್ತ ಜಾವ್ನ ಕೊರಾಂತೂನು ರಾಬ್ಬೋಚಿ ಶಕ್ತಿ
ಹುಮ್ಮಣೇಂತು ಆಸ್ಸ. ಹಾಕ್ಚಾ ವಿಷಯು ಜಾಯ್ನಾ ನಾತ್ತಿಲೊ
ವಸ್ತುಚೆ ನಾ.

ಹುಮ್ಮಣೇಚೊ ಇತಿಹಾಸು ಜಾಗತಿಕ. ಪ್ರಪಂಚಾಚೆ
ಅತ್ಯಂತ ಪುರಾವಿ ಜನಾಂಗಾಂತು ಸರ್ವ ತೆ ಚಾಲ್ತಿಂತು ಆಸ್ಸಿಲೊ.
ಭಾರತಾಂತು ಮಾತ್ರ ನಂಹಿ, ಗ್ರೀಕ್, ರೋಮ್, ಈಜಿಪ್ತಿಯನ್
ಜನಾಂಗಾಂತೂಯಿ ಹುಮ್ಮಣೇಚೆ ಸಾಹಿತ್ಯ ಭರಪೂರ ಆಸ್ಸ.
ಭಾರತಾಂತು ವೈದಿಕ ವಾಙ್ಮಯಾಂತು ಹುಮ್ಮಣ ಆಸ್ಸಿಲಿ ದಿಸ್ತಾ.

ಹುಮ್ಮಣೋ ಜನಸಾಮಾನ್ಯಾಂಚೆ ಮದ್ದೇ
ಮನೋರಂಜನಾಂಕ ವಾಪುರ್ತಲೀಂತಿ ಜಾಲ್ಯಾರಿಯಿ ರಾಯಾಲೆ
ಆಸ್ಥಾನಾಂತು ಪಂಡಿತ ಕವಿಂಗಲೆ ಹಾಥಾಂತು ತೆ ವಿದ್ವತ್ತಾಚೆ
ಸ್ಪರ್ಧಾಚ್ಯಾ ಉದ್ದೇಶ್ಯಾ ಬದ್ದಲಯಿ ಪಾವ್ತಾಸ್ಸಿಲಿ. ಪಾಂಡಿತ್ಯ
ಪ್ರದರ್ಶನ, ಕೀರ್ತಿ ಸಂಪಾದನ, ಧನಲಾಭ, ಪ್ರಣಯ ಸಾಫಲ್ಯ
ಅಸ್ಸಲಿ ಪ್ರಯೋಜನಯಿ ಹಾಜ್ಜೇನ ಸಿದ್ಧಿ ಜಾತ್ಲಿ ಮೊಣ್ಣು
ದಿಸ್ತಾ. ಹುಮ್ಮಣೇರಿ ಪರಣ ಬಾಂದೂನು ಜುಗಾರು ಖೆಳ್ಳೊ
ಪದ್ಧತಿಯೀ ಆಸ್ಸಿಲಿ ಮೊಣ್ಣು ದೀಸೂ ಯೆತ್ತಾ. ಹುಮ್ಮಣೇಕ

ಸಂಬಂಧ ಜಾವ್ನು ದ್ಯೂತ, ಸ್ಪರ್ಧಾಮೇಳು ಗ್ರೀಕಲೋಕಾಂತು
 ವಿಪರೀತ ಆಸ್ತಿಲೋ. ಮಸ್ತ ಗ್ರೀಕ್ ರುದ್ರನಾಟಕಾಂತು ಹುಮ್ಮಣ್ಣಚಿ
 ಕ್ರಿಯಾಕ ಚಾಲಕಶಕ್ತಿ ಜಾವ್ನು ಕಾಮ ಕೆಲ್ಲೆ ಆಸ್ತ ಸ್ಥಿಂಕ್ಸ್ ಭೂತ್ತಾನ
 ಈಡಿಪಸ್ಸಾಕ ಜಾಲ್ಲೆಲಿ ಸಮಸ್ಯಾ ಭೋ ವಿಖ್ಯಾತ ಜಾವ್ನು ಆಸ್ತ.
 ಜಗತ್ಯಾಚೆ ಪುರಾಣೆ ಹುಮ್ಮಣೇಂತು ತಿ ಏಕೆ ಜಾವ್ನು ಆಸ್ತ. ಸಕಾಳಿ
 ಜಾರಿ ಪಾಯ್, ದೊನ್ನಾರಾ ದೋನಿ ಪಾಯ್, ಸಾಂಜೆ ತೀನಿ
 ಪಾಯ್ನಾನಿ ಚಮ್ಮಾಚೆ ಪ್ರಾಣೆ ಖಂಚಿ ? (ಉತ್ತರ-ಮನುಷ್ಯ)

ಹುಮ್ಮಣೊ ಪುರಾಣ ಕಾಳ ಧೋರ್ನುಯಿ ಧಾರ್ಮಿಕ ವಿಧಿ
 ಉತ್ಸವಾಂಕ ಸಂಬಂಧ ಪಾವ್ನು ಆಸ್ತಿಲ್ಯೊ. ತಸೀಂಚೆ ಅಲೌಕಿಕ
 ಉದ್ದೇಶಾ ಖಾತೀರ ಮಾಧ್ಯಮ ಜಾವ್ನು ವಾಪುರ್ತಚಿ ಆಯಲ್ಯೊ
 ಆಶ್ಚರ್ಯಾಚೊ ವಿಷಯ. ತ್ಯೋ ಆಧ್ಯಾತ್ಮಿಕ ಸತ್ಯಾಂಕ,
 ವೇದಾಂತ ರಹಸ್ಯಾಂಕ ಅಭಿವ್ಯಕ್ತಿ ಜಾಲ್ಲೆಲೆ. ಗ್ರೀಕಕಾಲಾಂತು
 ಥೆಲ್ವಿಲಿ ಭವಿಷ್ಯವಾಣಿ ಪುರೋಹಿತಾಂಲೆ ಮುಖಾಂತರ ಹುಮ್ಮಣೇಚೆ
 ರೂಪಾರಿ ಬಾಹಿರ ಪಡ್ತಲಿ. ಭಾರತಾಚೆ ವೈದಿಕ
 ಯಜ್ಞಯಾಗಾದೀಂತು ಹುಮ್ಮಣೇಂಚೊ ಸಂಪ್ರದಾಯ ಆಸ್ತಿಲೊ
 ದೀಸೂ ಯೆತ್ತಾ. ಸಂಸ್ಕೃತ ಸಾಹಿತ್ಯಾಚೆ ವಿಚಿತ್ರ ಪ್ರಬಂಧ, ಸಮಸ್ಯಾ
 ಪೂರಣ-ಹಿ ಸರ್ವ ಹುಮ್ಮಣೇಚೆ ಬೃಹದ್ರೂಪ. ಮಹಾಕವಿ
 ಲೋಕನಯಿ ಹುಮ್ಮಣೇನ ಆಕರ್ಷಿತ ಜಾಲ್ಲೆಂತಿ. ಭಾಸಾಲೆ
 ನಾಟಕಾಂತು, ಕಾಳಿದಾಸಾಲೆ ಕಾವ್ಯಾಂತೂಯಿ ಹೆ ಪೊಳೋವೇತ್.

ಹಾಜ್ಜೇನ ಹುಮ್ಮಣ ಬಾಂದೂಚೆ ಪದ್ಧತಿ ಭಾರಿ ಪ್ರಾಕ್
 ಧೋರ್ನೂಯಿ ಆಸ್ತಿಲಿ ಮ್ಹಣ್ಣೆ ಸ್ಪಷ್ಟ ಜಾತ್ತಾ. ವೇದ
 ಸಾಹಿತ್ಯಾಂತೂಯಿ ಹುಮ್ಮಣ ಆಸ್ತಿಲಿ ಮ್ಹಣ್ಣೆ ಕ ದೃಷ್ಟಾಂತ ದಿವ್ಯೇತ್-

ದ್ವಾಸುಪರ್ಣ ಸಮಯುಜಾ ಸಖಾಯಾ

ಸಮಾನಂ ವೃಕ್ಷ ಪರಿ ಷಸ್ಪಜಾತೇ

ತಯೋ ರನ್ಯಃ ಪಿಪ್ಪಲಂ ಸ್ವಾದ್ವತ್ತಿ

ಅನಶನ್ ಅನ್ಯೋಽಭಿಜಾಕಶೀತಿ

ಏಕ ರುಕ್ಕೌರಿ ದೋನಿ ಪಕ್ಕೋ ಆಸ್ಸತಿ ಏಕಿ ಗೋಡ
ಫಲ ಖಾತ್ರ ಆಸ್ಸ ಆನ್ನೇಕಿ ಖಾಯ್ನಾಸಿ ನುತ್ರಚಿ ಪಳೆತಾ. ಮ್ಹಣ್ಣೆ
ಹೆ ಹುಮ್ಮಣೇಂತು ಫಲ ಖಾವ್ವಿ ಪಕ್ಷಿ ಕರ್ಮನಿರತ ಜಾವ್ವು
ಆಸ್ಸಚಿ ಜೀವಾತ್ಮಕ, ನುತ್ರ ಬಸ್ಸಿಲಿ ಪಕ್ಷಿ ನಿರ್ಲಿಪ್ತ ಪರಮಾತ್ಮಕ
ಸಂಬಂಧ ಪಾವ್ವು ಆಸ್ಸುಚಿ ರೂಪಕ ಜಾವ್ವು ಆಸ್ಸ.

ಅಸ್ಸಿ ಆಧ್ಯಾತ್ಮಿಕ ವಿಷಯಾಂತರಾಯಿ ಹುಮ್ಮಣೇನ
ಆಪ್ಲ್ಯಲೆ ಸಾನ್ನರಾಕ್ಕುನು ದವರ್ಲೆಲೆ ಪಳಯಿತಾನಾ ಹುಮ್ಮಣೇಚಿ
ಗರಿಮಾ ಕಿತ್ಲೆ ಮಹಾನ್ ಜಾವ್ವು ಆಸ್ಸ ಮ್ಹಣ್ಣೆ ಕಳಿತೇಕ ಯೆತ್ತಾ.

ವೇದಮಂತ್ರಾಂತು ದೀಸೂ ಯೆವ್ಚೆ ಹುಮ್ಮಣೇಂಕ
ಬ್ರಹ್ಮೋದ್ಯ ಯಾ ಬ್ರಹ್ಮವದ್ಯ ಮ್ಹೋಣು ನಾಂವ. ಏಕಮಂತ್ರಾಂತು
ಅಗ್ನಿಲಿ ವರ್ಣನಾ ಏಕ ಹುಮ್ಮಣೇ ರೂಪಾರಿ ಆಸ್ಸ.-

ತುಮ್ಗಲ್ಯಾಂತು ಕೋಣ ತೆ ಗೂಢದೇವಾಕ ಸಮ್ಜಲೇಂತಿ ?
ತೆ° ವಾಸ್ತು ತಾಜ್ಜೆ ಆವ್ನೂಕ ಬಾಣಂತಿ ಜಾಲ್ಲಾ. ಆವ್ನೂಂಕ ಕಾರಣ
ಜಾಲ್ಲೊ ಗರ್ಭಾಣು ಸಕ್ಕಡಯಿ ಪೊಳೋಚೊ ತೊ
ಮಹಾಮಹಿಮು ಕೋಣು ? ಆಪ್ಲ್ಯಲೆ ಸ್ಪಶಕ್ತೀನ್ಚಿ ಚಲ್ಚೊತೊ,
ಚೇತನಯುತ ಜಾಲ್ಲೆ. ಅಣೂನಿ ವಯಿರಿ ಉಠಾಯ್ತಾ. (ಹಾಂತು
ವಾಸ್ತು ಅಗ್ನಿ, ಆವ್ನೊ ಆಪ)

ದೀರ್ಘತಮಸ್ ಮ್ಹಣ್ಣೆ ಋಷಿಲೆ ಏಕಮಂತ್ರ ತತ್ತ್ವಾಕ
ಸಂಬಂಧ ಪಾವ್ವಿಲೆ ಹುಮ್ಮಣೇನ ಭೋರ್ನು ಆಸ್ಸ. ತೆ ಮಂತ್ರ
ಅಶ್ವಮೇಧ ಯಜ್ಞಾಚಿ ಕಾಲಾರಿ ವಾಪುರ್ಚೆ ತಸಲೆ ತೆ ಪ್ರಶ್ನೋತ್ತರ
ರೂಪಾರಿ ಆಸ್ಸ. ಯಾಜಿಕಾಂತು ಹೋತ್ಯ ಹೋ ಪ್ರಶ್ನೋ ನಿಮ್ಗಿತಾ-
ಅಧ್ವರ್ಯು ಜವಾಬ ದಿತ್ತಾ- ಹೋತ್ಯ ಹೋ ಪ್ರಶ್ನೋ ನಿಮ್ಗಿತಾ-
ಏಕಳೋಚಿ ಜಾವ್ವು ಭೋಂವ್ತಲೊ ಕೋಣ ? ಕೋಣ ಪರತ
ಜನ್ಮೇತಾ ? ಶೈತ್ಯಾಕ ಸಿದ್ಧಾಷಧ ಖಿಂಚಿ ? ಮಹಾರಾಶಿ ಖಿಂಚಿ ?
ಅಧ್ವರ್ಯು ಜವಾಬದಿತ್ತಾ- ಏಕಳೋಚಿ ಜಾವ್ವು ಭೋಂವ್ತಲೊ

ಸೂರ್ಯ. ಪರತ ಪರತ ಜನ್ಮ ಘಟ್ಟಲೊ ಚಂದು. ಶೈತ್ಯಾಕ ವಕ್ಕದ ಉಜ್ಜೊ. ಹೋಡಿ ರಾಶಿ-ಭೂಂಯಿ. ಹೋತ್ಯಾನ ನಿಮ್ಗುಚೊ ಆನ್ನೇಕು ಪ್ರಶ್ನೋ- ಸೂರ್ಯಸಮಾನ ಜಾಲ್ಲೊ ಉಜ್ಜಾಡು ಖಿಂಚೊ ? ಸಮುದ್ರಾಕ ಸದೃಶ ಜಾಲ್ಲೊ ಸಮುದ್ರಖಿಂಚೊ ? ಪೃಥ್ವಿಪರಸಿ ಮಹತ್ತರ ಜಾಲ್ಲೆ ಕಸ್ಸಲೆ ? ಖಿಂಚಾಚೆ ಮೋಲ ತೂಕಾಕ ಮಿರ್ಪಲೆಲೆ ?

ಜವಾಬ - ಸೂರ್ಯಸದೃಶ ಜಾಲ್ಲೊ ಉಜ್ಜಾಡು ಬ್ರಹ್ಮ. ಸಮುದ್ರಾಕ ಸಮಾನ ಜಾಲ್ಲೊ ಸ್ವರ್ಗ. ಇಂದು ಪೃಥ್ವಿಪರಸಿ ಹೋಡು. ಕಾಮಧೇನೂಚೊ ಪ್ರಭಾವು ತೂಕಾಕ ಮಿರ್ಪಲೊ.

ಪ್ರಶ್ನೋ - ಪೃಥ್ವಿಚೆ ಅತ್ಯಂತ ಆಖೈರೆಚೊ ಮುಲ್ಲೊ ಖಿಂಚೊ ? ವಿಶ್ವಾಚೆ ಗುಂಬ ಖಿಂಚೆ ? ವೀರವತ್ ಜಾವ್ನು ಆಸ್ಚೆ ತೆ ಘೋಡ್ಯಾಚೆ ಬೀಯ್ ಖಿಂಚೆ ? ವಾಕ್ಯಾಚೊ ಮಹತ್ತರ ಸ್ವರ್ಗುಣಿಂಚೊ ?

ಜವಾಬ - ಬಲಿಪೀಠ ಪೃಥ್ವಿಚೊ ಆಖೈರೆಚೊ ಮುಲ್ಲೊ. ಯಜ್ಞ ವಿಶ್ವಾಚೊ ಗುಂಬ. ತೆ ವೀರವತ್ ಘೋಡ್ಯಾಚೆ (ಇಂದ್ರಾಲೆ) ಬೀಯ್ ಸೋಮ ವಾಕ್ಯಾಚೊ ಮಹತ್ತರ ಸ್ವರ್ಗು ಬ್ರಹ್ಮ.

ದೀರ್ಘತಮಸ್ ಋಷಿಲೆ ಸೂಕ್ತಾಂತು ತತ್ತಾಕ ಸಂಬಂಧ ಪಾವಿಲಿ ಹುಮ್ಮಣೆ, ಉಪನಿಷತ್ತಾಂತೂಯಿ, ಸಾಂಖ್ಯಕಾರೀ-ಕಾಂತೂಯಿ ಪುನರುಕ್ತ ಜಾತ್ಯಾಲೆ.

ಹೆ ಪಳಯಿತಾನಾ ಹುಮ್ಮಣೇನ ಪ್ರವೇಶು ಕರ್ನಾ ನಾತ್ತಿಲೆ ಸ್ಥಾನಂಚಿ ನಾ ಮ್ಹಣ್ಬೆ ದೀಸೂ ಯೆತ್ತಾ . ತಾಜೊ ವಿಸ್ತಾರು ವಿಶ್ವವ್ಯಾಪಿ, ತಾಜಿ ಅಗಾಧತಾ ಸಮುದ್ರಾ ತಳ. ಗೂಢಾರ್ಥ, ಸಮಸ್ಯಾ ವ್ಯಕ್ತಕರಚೊ ಶಬ್ದಾಂಚೊ ಏಕು ಸಮೂಹ, ಏಕವಾಕ್ಯ ನಹಿವೆ ಏಕಪದ್ಯಂಚಿ ಹುಮ್ಮಣ ಜಾವ್ನು ಆಸ್ಚ್ಯಾಕ ಸಾಧ್ಯ ಆಸ್ಸ.

ಆನಿ ಆತ್ಮ ಆಮ್ಗಲೆ ಕೊಂಕಣಿ ಭಾಷೇಂತು ಹೆ ಹುಮ್ಮಣೇ ಸ್ಪಾರಸ್ಯ, ತಾಜ್ಜೆ ಚಂದಾಯಿ ಸಮ್ಜಯಾಂ, ಪೊಳೋವ್ಯಾಂ. ಆಮ್ಗಲೆ

ಲೋಕಾಲಿ ಕಲ್ಪನಾಶಕ್ತಿ, ಬುದ್ಧಂತಿಕಾ, ವಿನೋದ ಪ್ರಜ್ಞಾ, ಜೀವನಾ ಪ್ರೀತಿ, ಕಾವ್ಯಪ್ರತಿಭಾಚೋ ಪರಿಚಯ ಆಮ್ಮಾ ಜಾವ್ವಾ ಜಾಲ್ಯಾರಿ ಆಮ್ಗೆಲೆ ಹುಮ್ಮಣೇಂಚೆ ಅಧ್ಯಯನ ಕೆಲ್ಯಾರಿ ಮಾತ್ರ ಸಾಧ್ಯ. ಆಜಿ ಆಮ್ಮಾ ಮಿಷಾಲಾಯೇರಿ ಗಮ್ಮತ್ ಕೋರ್ನು ವೇಳು ಕಳ್ಬಾಂಚಾಕ ಏಕ ಸಾಧನ ಜಾವ್ನು ಆಸ್ಲ್ಯಾರಿಯಿಂ ಆಮ್ಗೆಲೆ ಪೂರ್ವಿಕ ಹುಮ್ಮಣ ಗಂಭೀರ ಜಾವ್ನು ಸ್ವೀಕಾರ ಕರ್ತಲೆ ಮ್ಹಣ್ಚೆ ಕಳಿತೇಕ ಯೆತ್ತಾ. ರಾಯಾದಿಕ ಪರಸ್ಪರ ರಹಸ್ಯಸಂದೇಶು ಪೆಟೋಕಾ ಜಾಲ್ಲೆ ವೇಳೇರಿ ತೆ ಹುಮ್ಮಾಣೇ ರೂಪಾರಿ ಪೆಟಯ್ತಲಿಂಚಿ ಖಂಯಿ. ಅಸಲೆ ಗಂಭೀರ ರೂಪಾಚೆ ಹುಮ್ಮಣಿಕ ಇಂಗ್ಲಿಷಾನ ಎನಿಗ್ಮಾ ಮ್ಹಳ್ಳಾರಿ ನಿಗೂಢ ನಹಿವೆ ಸಮಸ್ಯಾತ್ಮಕ ವಸ್ತು ಯಾವ್ಯಕ್ತಿ ಮಣ್ಣೊ ಅರ್ಥು ಆಸ್ಸ. ಆಮ್ಗೆಲೆ ಲೋಕಾನಿಯಿ ಅಸಲ್ಯೊ ಹುಮ್ಮಣ ರೂಪಾರಿ ಗೂಢ ಸಂದೇಶು ಪೆಟಯಿಲೊ ಹುಮ್ಮಣ ದೀಸೂ ಯೇನಾತಿ, ಕಿ ಆಮ್ಮಿ ವಿಸೋರ್ನು ಘೆಲ್ಲೆಂಚಿ ! ಕೋಣ ಜಾಣ ? ಆತ್ಮ ತೆ ವಿಚಾರ ಕರೊಂಕ ಬೈಸನಾಶಿ ಆಶ್ಚಿಲೆ ಹುಮ್ಮಣೇಂಚೆ ಚಂದಾಯಿ ಪೂಳೊಂವ್ಯಾಂ.

ಸಾಂಜ ಜಾತ್ತಾ, ಕಾಳೋಕು ಭರ್ತಾ, ಘರಾ ಭಿತ್ತರಿ ದಿವ್ವೊ ಲಾಯ್ತಾತಿ. ತೊ ದಿವ್ವೊ ಘರಂಭರಿ ಉಜ್ವಾಡುದಿತ್ತಾ. ಯೆದೋ ತೊ ದಿವ್ವೊ ಜಾಲ್ಯಾರಿ ತಾಜೊ ಪ್ರಭಾವು ಅಸಾಧಾರಣ. ತಾಜಿ ವರ್ಣನಾ ಪಳಯಾ- ತೇಂ ಪಿತ್ತಾ ಕಾಳೋಕು ಖಾತ್ತಾ, ಚಡಲೂಣೆ ಜಾಲ್ಯಾರಿ ಘರ ಜಳತಾ. ತರೀ ಘರಾಂತು ಮಾನು ತಾಕಾ. ತೆ ಕೋಣ ಮ್ಹೋಣು ಸಾಂಗಾ ಮಾಕಾ ಮ್ಹಣ್ಚೆ ಹೆ ಹುಮ್ಮಣೇಂತು ಚಡಲೂಣೆ ಜಾಲ್ಯಾರಿ ಘರ ಜಳತಾ ಮ್ಹಣ್ಚೆ ಉತ್ರಾಚೊ ಅರ್ಥು ವಿಚಾರಣೀಯ ನಂಹಿವೆ.

ಕಂಚಾನ ಆಯ್ಲಾರಿಯಿಂ ಹಾಧು ಘಾಲ್ಚೊ ಗಳ್ಳಾಕ | ಹೆ ಕೋಣ ಮ್ಹೋಣು ಕಳ್ಳಾರಿ ಸಾಂಗಾ ಮಾಕಾ - ಹಾಂತು ಸ್ವಾರಸ್ಯ ಪಳಯಾ ! ಹೊ ಝಗಡಾಚೊ ವಿಷಯ ಮ್ಹೋಣು ಲೆಕೊ ಪುರೋ

ತುಮಿ, ಜಾಲ್ಯಾರಿ ಹೊ ರುಗಡಾಚೊ ವಿಷಯ ನಂಹಿ. ತುಮ್ಮಿ ಖಿಂಚೇಯ್ ದಿಕ್ಕಾನ ಯೆಯ್ಯಾ, ಮುಖಾರ್ಚಾಣ, ಮಾಕ್ಚಿಚಾಣ, ಬರ್ಮೇನ ಕಸಿ ಯೆಯ್ಯಾ ತುಮ್ಮಿ ತಾಂಬಿಯಾಕ ಹಾಥು ಘಾಲ್ತಾತಿ. ತ್ಯಾತಾಂಬಿಯಾಚೆ ಗಳ್ಯಾಕ ನಂಹಿವೆ. ಪಳಯಾ ಕಿತ್ಲೆ ಸುಂದರ ಜಾವ್ನು ಸಾಂಗ್ಲಾ ಹಾಂಗಾ ಮ್ಹೋಣು.

ಆಶ್ಚರ್ಯ ಆಸ್ಸ ಕರಚಿ ಏಕಿ ಹುಮ್ಮಿಣ - “ಫೊಟಾರಿಥಾವ್ನು ಆಯಿಲೊ ಯೋಗಿ, ಸಾತ ಪಾಸಡ್ಕೊ ಪಾಂಗರೂನು ವಸಗಿ, ಪಾಸಡ್ಕೊ ಕಾಳ್ಯಾರಿ ದೊಳ್ಳಾ ಉದಾಕ, ರುಚಿಕರ ಶಿಜೋನು ಬಾಜುನು ಖಾವಂಚಾಕ ” ಹೆ ಆಯ್ಕತಾನಾ ಕೋಣುಕಿ ಏಕು ಯೋಗಿಲೊ ವಿಚಾರು ಮ್ಹೋಣುದಿಸ್ತಾ. ಜಾಲ್ಯಾರಿ ಯೋಗಿ ನಂಹಿ, ಕಾಂದೊ ಮ್ಹೋಣು ಅರ್ಥು ಜಾಲ್ಲೆ ತೆದನಾ ಹಾಸ್ಸುನು ನಾಂಕಾರಿ ಬೋಟ ದವರ್ತಾತಿ. ಹೇಚಿ ಕಾಂದ್ಯಾ ವಿಷಯಾಂತು - ಆಂಗಡಿ ದಾಕೂನು ಹಾಡ್ತಾತಿ, ಹಾಥಾಂತು ಧೋರ್ನು ರಡತಾತಿ “ತಶೀಂಚಿ ಆಡ ಕಾತ್ತಲ್ಯಾರಿ ಚಕ್ರ, ನೀಟ ಕಾತ್ತಲ್ಯಾರಿ ಶಂಖು” ಮ್ಹೋಣು ಹುಮ್ಮಿಣ ಆಸ್ಸಲೆ.

ಹಿ ಏಕಿ ಹುಮ್ಮಿಣ ಪಳಯಾ- “ಕಾಳಿ ಆನಿ ಕುರೂಪಿ ಕ್ಹಂಚಿ, ಲಾಗಲ್ಯಾ ರಗತಾಚೇಚಿ ರುಚಿ, ತರಿ ತಿಕಾ ಲೋಕ ಕೆದನಾಯಿ ಧರತಾಲೆ ಮಾತ್ಯಾರೀಚಿ ” ಕೋಣ ಹಿ ? ತುಮ್ಮಿ ಜಾಣವೆ ? ಬಾಯಲ್ ಜಾಣ! ಮಾತ್ಯಾ ಉವೇನ ಕರಕರ ಪಾವ್ನು ತಾಜ್ಜಿ ರಗಳ್ಯಾನ ಉದ್ರೇಕ ಜಾಲ್ಲಿ ಏಕಿ ಬಾಯ್ಲ ಮನಿಷಿ ಅಸ್ಸಿ ಸಾಂಗ್ತಲೀಚಿ ನಂಹಿವೆ ?

“ದಾಂವಚಾಕ ತಾಜಿಗತಿ ಭಾರಿ, ಜಾಯಿ ತಹಿಂ ವತ್ತಾ ಕ್ಹಣಭರಿ, ಘಾಟಿ ಘೋಡೊ ಕಸಲೇಯಿ ನಾಕಾ, ತೆ ಕೋಣ ಮ್ಹೋಣು ಸಾಂಗಾ ಮಾಕಾ ಹೆ ಕೋಣ ಮ್ಹೋಣು ಸಾಂಗ್ತಾವೆ ? ಘೋಡೋನಂಹಿ, ಹಾಂತು ವಾರ್ಯಾಚೊ ವೇಗು, ತಾಜ್ಜಿ ಕ್ಷಿಪ್ರತಾ, ಚಂದರೀತಿರಿ ವರ್ಣನ ಕೆಲ್ಲೆಲಿ ಅದ್ಭುತ ಜಾವ್ನುಸ್ಸ.

ಲೋಕಾಂತು ಆಸ್ಸುಚೆ ಕಪಟ, ವಂಚಕ ಜನಾಂಗೇಲಿ ರೀತಿ

ಗೂಢಾರ್ಥಾರಿ ವ್ಯಕ್ತಕಲ್ಗಾ ಮ್ವಣಚೆ - “ದೇಹ ಗೋರೆ, ಮನಕಾಳೆ, ಏಕಪಾಯಾನಿ ಧ್ಯಾನ ಸಗಲೆ ಕಪಟ ಏಕು ಹೋಡು ಸಾಧು, ಸಗಲಾನಿ ಜಾಣಕಾ ಹೋ ಭೇದು” - ಮ್ವಣ್ಣೆ ಹೆ ಹುಮ್ಮಣ ಬಗಲೊ (ಬಕಪಕ್ಚಿ) ವಂಚಕ ಜಾವ್ನು ಆಸ್ಸೊಚ್ಯಾಲಿ ರೀತಿಯಿ ಚಮತ್ಕಾರಾರಿ ದಾಖೈತಾ.

ಆಶಿ ನಾತ್ತಿಲೊ ಕೋಣು ? ತಶೀಂಚಿ ಆಶಿ ಪೂರ್ಣಜಾಲ್ಲಿ ಮ್ವಣ್ಣಲೊ ಕೊಣಯಿ ಆಸ್ಸಾತಿವೆ ? ಆಶಿ ಮ್ವಳ್ಳಲೊ ಶಬ್ದು ದೋನಿ ಅಕ್ಷರಾಂಚೊ, ಜಾಲ್ಯಾರಿಯಿ ತಾಜ್ಜೆ ಪ್ರಭಾವು ಅನಂತ ಜಾವ್ನು ಆಸ್ಸೆ. ಹೊ ಅಭಿಪ್ರಾಯು ಹುಮ್ಮಣೇಂತು ಕಿತ್ತುಲೆ ಚಂದಾಯೇರಿ ಸುಂದರ ಜಾವ್ನು ಸಾಂಗ್ಲಾಪಳಯಾ - “ಗಾಂವ ದೇಶಾನೆ ಜಾಯ್ನಾತ್ಪ್ರಿ ಭಾಂಗರ ರುಪ್ಯಾನಿ ಜಾಯಿನಾ ಭರತಿ ದೋನಿ ಅಕ್ಷರಾಂಚೆ ತಿಜೆ ನಾಂವ, ತೀ ಕೋಣ ಮ್ಹೋಣು ಸಾಂಗೊ ಹಾಂವ”

ಹುಮ್ಮಣ ಬಾಂದಿತಲ್ಯಾಂಕ ತೋ, ಹೋ ಮ್ವಳ್ಳಲೊ ವಿಷಯು ನಾ. ವಾಪುರ್ಚಿ ರಾಂದಯ್ಕಾಯಿ, ದೇಹಾಚೆ ಅಂಗ ಪ್ರತ್ಯಂಗ, ಆಸ್ಪಾಸ್ ಸೆಜವಾರೀರಿ ಆಸ್ಸೊಚೆ ಪ್ರಾಣೋ - ತಾಂಕಾ ಸರ್ವವಿಷಯಾಯಿ ವಸ್ತುಯಿ ಉಪಯೋಗಾಕ ಯೋತ್ತಾ - ಎದ್ದೇಶೆ ಪೋರಾಕ ಕಿತುಲಿ ಲಾಂಬ ಕಾಷ್ಟಿ, ದೋಗ ಜನಾಂಕ ಎಕಡೆ ಕರೊಂಕ ಆಸ್ಸೆ ಭೋ ಗಟ್ಟಿ ಮ್ಹೋಣು ಸೂವಆನಿ ದಾರು. “ಝಗ್ಜಾತ್ತಾ ಬೀಳಾಂ ವತ್ತಾ, ಪಾವ್ನಾಡೀಂತು ಮಾತ್ರ ದೋಳ್ಕಾ ದಿಸತಾ” ಮ್ಹೋಣು ಕಾಜ್ಜೆಲೊ, “ಆವಯಿಚೆ ಫಾಟಿರಿ ಧೂವ ಪುಂವತಾ, ಪೋಟಾಂ ಪೊಲ್ಲೆಲೆ ಬಾಹಿರ ಉಡಾಯ್ತಾ” ಮ್ಹೋಣು ದಾಂತೆ, “ದೋಳ್ಕಾಂಕ ದಿಸ್ತಾ, ಘರಾಂತು ಆಸ್ತಾ, ಧೊರೊಂಕ ಗೆಲ್ಯಾರಿ ಪೊಳ್ಳು ವತ್ತಾ” ಮ್ಹೋಣು ದೂವರು ಅಸ್ಸಿ ಸರ್ವವಿಷಯಾರಿ ಹುಮ್ಮಣ ಬಾಂದಿಲೊ ಆಸ್ಸತಿ “ಆಜ್ಜನ ಏಕ ಕಾಪಡ ಹಾಳ್ಕಲೆ, ಉದಕಾಂತು ಪೊಲ್ಯಾರಿ ತಾಂಬಡೆ ಮ್ಹೋಣು ನಾ”. ಮ್ಹೋಣು ಕಾಸೋಳಿಪಾನ. “ಆಪ್ಪಣ ಹೋಡಿ ಪತಿವ್ರತಾ, ಹಜಾರ ಜನಾಲೆ

ಉಷ್ಟ್ರ ಖಾತ್ತಾ” ಮ್ಹೋಣು ಪಿಕ್ಕೆ ತಾಟ್ಟೆ . “ಮಸ್ತ ಜನಾಲೊ ಬಾಪ್ಪುಸು, ಮಾತ್ಯಾಕ ತಾಂಬ್ಡಿ ಟೋಪಿ” ಮ್ಹೋಣು ಕೊಂಬೊ (ಕುಂಕಡ), “ಸಾನ್‌ಸಾನ್ ದೇವಸ್ಥಾನ, ಬಾಗ್ಗೊನು ಬಾಗ್ಗೊನು ನಮಸ್ಕಾರು” ಮ್ಹೋಣು ರಾನ್ನಿ ಉಜ್ಜೊ ಸಾನ್ನುಚೊ-ಹಾಂತು ವ್ಯಕ್ತ ಜಾವ್ಚಿ ಕಲ್ಪನಾ ಚಿಂತನಾ ಕರಾ.

ಧೋಡೆ ಹುಂಮಣ ಆಯ್ಕತಾನಾ ಅಳ್ಳೀಕ- ಅಶ್ಲೀಲಶಿ ಜಾವ್ಚಿ ದಿಸ್ತಾಲೆ . ಅರ್ಥ ಜಾಲ್ಲೆ ಪರಾಂತೆ ಅಳೀಕ ಮ್ಹೋಣು ದಿಸ್ಸನಾಶಿ ಆನಂದ ಜಾತ್ತಾ-ಪಳಯಾ “ವಾದು-ವಿವಾದುಜಾತ್ತಾ ಮಾಂದ್ರೇರಿ ಬಸ್ತರಿ, ವಳವಳಜಾತ್ತಾ ಹುಳುಹುಳು ಮ್ಹಣ್ತಾ. ಸುಖಸಂತೋಷು ಜಾತ್ತಾ, ವತ್ತರಿ ಪೂರಾ ಭಿತ್ತರಿ” ತಶೀಂಚಿ “ಚಂದಪಂದ ಕೆದನಾ ಹಾಥುಧರ್ದನಾ, ಮುಸುಮುಸು ಕೆದನಾ ಅರ್ಥ ರಿಗ್ತಾನಾ ಉಲ್ಲೊಚೆ ಗಿಲ್ಲೊಚೆ ಕೆದನಾ ವಾಟ್ಚೇರಿ ವತ್ತಾನಾ” ಮ್ಹೋಣು ಆಯ್ಕತಾನಾ ಕಸಲೆ ಹೆ ಅಳ್ಳೀಕ ಮ್ಹೋಣು ದಿಸ್ತಾ. ಜಾಲ್ಯಾರಿ ಹೆ ಅಶ್ಲೀಲ ವಿಷಯು ನಂಹಿ ಕಾಂಕಣ ಸೂವ್ಚೆ ಜಾವ್ಚಿ ಆಸ್ಸ. ಭಾರಿ ರಸಿಕು ಆಸ್ಸಾ. ಹಿ ಹುಮ್ಮಣ ಬಾಂದಿಲೊ ಬಾವುಡೊ. ನಂತಾ ಚಾತುರ್ಯಕಾಯಿ ದೀಸೂ ಯೆತ್ತಾ. ಏಕಿ ಹಾಸ್ಯಾಚಿ ಹುಮ್ಮಣಯಿ ಆಸ್ಸ ಪಳಯಾ-“ಹೆಕಡೆ ತೆಕಡೆ ಗುಡ್ಡೋ, ಮದ್ದೆ ವಾಘು ರಡತಾ” ಹೆ ತುಮ್ಮಿ ಜಾಣವೆ ? ಪಾದು ಮ್ಹೋಣು.

ಏಕೊಚಿ° ವಸ್ತು ಪುಣ ತೊ ಸೊದ್ತೊನು ಕಾಡೊಂಕ ಸಾಂಗ್ಚಿ ರೀತಿ ವೆಗಳೆ-ವೆಗಳೆ ಆಸ್ಸೊಚಿಯೇ ಆಸ್ಸ. ತಾಂಗ ತಾಂಗಲೆ ಚಾತುರ್ಯಕಾಯಿ ತಾಂತು ಪ್ರಕಟ ಜಾತ್ತಾ - “ಆಂಗ ಭರಿ ಕಾಂಬಳಿ ಆಸ್ಲಾರಿಯಿನ್ ಕರಡಿನ್ಹಂಹಿ, ಶೆಂಡಿ ಆಸ್ಲಾರಿಯಿನ್ಹಂಹಿ, ಉದಾಕ ಆಸ್ಲಾರಿಯಿನ್ಹಂಹಿ ನಂಹಿ ತಶೀಂಚಿ - “ತೀನಿ ದೋಳೆ ಆಸ್ಸೊನೂಯಿ ಈಶ್ವರು ನಂಹಿ, ಮಾತ್ಯಾರಿ ಜಟಾ ಆಸ್ಸೊನೂಯಿ ಯುಷಿ ನಂಹಿ, ಹಳ್ಳೊವೆ ಪಾಂಗುರ್ನುಯಿ ಯತಿ ನಂಹಿ, ತೊ ಕಶಿ ಅಸತಾ ರಾಬತಾ ಕ್ಹಂಹಿ”. ತಶೀಂಚಿ “ಆಶ್ಚಿಲಿ ಏಕಿ ಹೋಡ ಖಡಪ, ಖಡ್ಪ ಭಿತ್ತರಿ ಹಡಪ, ಹಡಪ ಭಿತ್ತರಿ ಶಂಖು, ಶಂಖಾ ಭಿತ್ತರಿ

ತೀರ್ಥ” ಹ್ಯೋತೀನಿ ಹುಮ್ಮಣಿಯಿ ವರ್ಣನ ವೆಗಳೆ-ವೆಗಳೆ
ರೀತಿರಿ ಕೆಲ್ಲೆ ತರಿ ಉತ್ತರ ಏಕಚಿ- ನಾರ್ಲುಮೋಣು.

ಹುಂಮಣ ಬುದ್ಧಿ ಪರೀಕ್ಷಾಕ ಸಾಧನೆ ಜಾಲ್ಲೆ ನಿಮತ್ತ
ವಿಷಯು ಕಂಚೊಯ್ ಜಾಲ್ಯಾರಿ ಕಿತ್ತೆ ? ಸಾಂಗ್ಚಿ ರೀತಿ ಕಸ್ಸಿ
ಜಾಲ್ಯಾರಿ ಕಿತ್ತೆ ? ಬುದ್ಧಿ ಪರೀಕ್ಷಾ ಜಾಲ್ಯಾರಿ ಜಾಲ್ಲೆ. ಹ್ಯಾ ಬುದ್ಧಿ
ಪರೀಕ್ಷಾ ಬದ್ದಲ್ ಆಸ್ಚೊ ಹುಮ್ಮಣೋ ಅರ್ಥು ಸುಲಭಾಯೇರಿ
ಗಮ್ಯಜಾಯ್ನಾಶಿ ಆಸ್ಚೊಕ ಪುರೊ. ಜಾಲ್ಯಾರಿಯಿ ತಾಜ್ಜೆ
ಬಾಹ್ಯರೂಪ ಪ್ರಾಸಬದ್ಧ ಜಾವ್ನು ಆಯ್ಕುಚಾಕ ಕೆದನಾಯಿ
ಆಕರ್ಷಕ ಜಾವ್ನು ಆಸ್ತಾ. ತಶೆ ಜಾವ್ನುಚಿ ಹುಮ್ಮಣ ಥಟ್ಟನೆ ಮನಾಂಕ
ಆಕರ್ಷ ಜಾವ್ಚೆ ತಶಿ, ತಾಂತು ಆಸಕ್ತಿ ಆಸ್ಸ ಜಾವ್ಚೆ ತಸ್ಸಿ,
ಆಲೋಚನಕರೂಂಕ, ಉಸ್ಕುರಾಶಿ ತಸೀರಚನಜಾಲ್ಯಾತಿ. ಅಸ್ಸಿ
ರಚನಾ ಕರ್ತಾನಾ ತ್ಯೋ ಚಡಾವತ್ ಮುಕ್ತಕ ಮ್ಹಳ್ಳಾರಿ
ವಿಂಗವಿಂಗಡ ತರೇಕವಾರ್ ಸಾನ್ ಸಾನ್ ಪದ್ಯ ರೂಪಾರಿ ಆಸ್ಚೆ
ತಶೆ ಬಾಂದೂನು ಹಾಳೆತಿ. ಹಾಜ್ಜೆ ಜವಳ ಅಂತ್ಯಪ್ರಾಸಯಿ ಆಸ್ಚೆ
ತಶಿ ತಾಂಚಿರಚನಾ ಜಾಲ್ಯಾತಿ. ಅಸ್ಸಿ ಜಾವ್ನು ತ್ಯೋ ಆಯ್ಕುಚಾಕ
ಕಾನ್ನಾಂಕ ರಮ್ಯ ಜಾವ್ನು ಆಸ್ಸತಿ. ಬೋಡ ಖಾವ್ಚಿ ತಸಲಿ ಹುಮ್ಮಣ
ಜಾಲ್ಯಾರಿಯಿ ತಾಜ್ಜೆ ರೀತಿ ರಸಭರಿತ ಜಾವ್ನು ಆಸ್ತಾ. ದೇವಿಕ
ವಾಚಿಯಾ-

ಘರ್ ಘರ್ ಜಾಲೊ

ಬೋಟಾರಿ ಬಸಲೊ

ಕೋಪೂನು ಆಪಲೊ (ಆಪ್ತಣ)

ವಣತೀರಿ ಬಸಲೊ

ಹಾಂತು ಪ್ರತಿಯೇಕ ಪಂಕ್ತಿಂತು ಸ.ಸ. ಅಕ್ಷರ ಆಸ್ಸತಿ. ಆನಿ
ಅಂತ್ಯ ಪ್ರಾಸು ಜಾವ್ನು ಪ್ರತಿಯೇಕ ಪಂಕ್ತಿಂತು ಲೊ ಆಯಿಲೆ
ಲಕ್ಷ್ಯಕರಾ. ಹೇ ಪ್ರಮಾಣೆ ಲಯಬದ್ಧ, ಪ್ರಾಸಬದ್ಧ ಜಾವ್ನು ಆಸ್ತಾತಿ
ಹುಮ್ಮಣೋ. ಅಸ್ಸಿ ಆಸ್ಸೊಚೆ ನಿಮಿತಿ ಹುಮ್ಮಣ ಸಾಂಗ್ತಲ್ಯಾನ

ಹುಮ್ಮಣ ಲಯಬದ್ಧ ಜಾವ್ನು ಸಾಂಗ್ತನಾ, ಅರ್ಥು ಜಾಯ್ನಾ
 ಜಾಲ್ಯಾರಿಯೀ ಹೋಡ್-ಸಾನ್ ಸಕ್ಕಡಯಿ ಕಾನ ಸೆಳೋನು
 ಆಯ್ಕುಚಾಕ ಬಸ್ತಾತಿ. ಕಾನ ಸೆಳೆಯ್ಲ ಪರಾಂತೆ ಆಲೋಚನ
 ಕರೂಂಕ ಲಾಗ್ತಾತಿ. ಹಾಂಗಾ ದೃಷ್ಟಾಂತಾಕ ದಿಲ್ಲೆಲಿ ಹುಮ್ಮಣ
 ಚಿ ಪಳಯಾ ಪಹಿಲೆ. ಹೆ ಕಸಲೆ ಮ್ಹೋಣು ಕಳ್ಳಾ. ಜಾಲ್ಯಾರಿಯೀ
 ಮನದೀವ್ನು ಆಯ್ಕುಚಿ ತಶೆ ಹಿ ಆಸ್ಸ. ಆಯ್ಕಲೆ ಪರಾಂತೆ ಹಾಜ್ಜೊ
 ಅರ್ಥುಕರೂಂಕ ಲಾಗ್ತಾತಿ. ಅರ್ಥು ಕಳ್ಳೆ ಪರಾಂತೆ “ಇಸ್ಸಿ” ಮ್ಹೋಣು
 ನಾಂಕ ಕವೊಳ್ಳಾಕ ಲಾಗ್ತಾತಿ. ಜಾಲ್ಯಾರಿಯಿ ಪೋಟಭರಿ ಹಾಸ್ತ್ಯಾಕ
 ಲಾಗ್ತಾತಿ. ಸಾಂಗಾ ತುಮ್ಮಿ ಹೆ ಹುಮ್ಮಣೆಚೆ ಉತ್ತರ-ಪಿಣಸೊ.

ಅಸ್ಸಿ ರಚನ ಜಾವ್ನ್ಯೊ ಹುಮ್ಮಣೊ ಸಕ್ಕಡಯಿ ಚಾರಿ
 ಪಂಕ್ತಿಚೋಚಿ ಜಾವ್ನಾ ಮ್ಹೋಣು ನಾ. ತಾಂತು ಕಿತ್ತುಲೇಯಿ ಪಂಕ್ತಿ
 ಆಸ್ಸೊಯೇತ್. ಕೊಂಕಣೇಂತು ಏಕ ಪಂಕ್ತಿಚೊ, ದೋನಿ
 ಪಂಕ್ತಿಚೊ, ತೀನಿ ಪಂಕ್ತಿಚೊ, ಚಡ ಮಳ್ಳಾರಿ ಚಾರಿ ಪಂಕ್ತಿಚೊ
 ಪ್ರಾಸಬದ್ಧ ಹುಮ್ಮಣೋ ಮೆಳ್ತಾತಿ. ಹಾಂತು ಪಂಕೋರ್ತಿ ಮುಖ್ಯ.
 ನಾ, ಲಯಬದ್ಧತಾ ಆನಿ ಪ್ರಾಸ ಮುಖ್ಯ ಕಿತ್ಯಾಕಿ ಮ್ಹಳ್ಳಾರಿ ತ್ಯೋ
 ಆಯ್ಕತಲ್ಯಾಂಕ ಆಕರ್ಷಕ ಜಾವ್ತಾತಿ. ಅಸ್ಸಿ ರಚನ ಜಾವ್ನ್. ನ್ಹವೆ
 ಬಾಂದೂಚೆ ಹುಮ್ಮಣೊ ಕಂಚೋಯ್ ವಿಷಯು, ವಸ್ತುಚೆ
 ವಯಿರಿ ಬಾಂದೂವೇತ್. ಕೊಂಕಣೇಂತು ಆಧ್ಯಾತ್ಮಿಕ ವಿಷಯಾಕ
 ಸಂಬಂಧ ಪಾವಿಲ್ಯೊ ಹುಮ್ಮಣಯಿ ಪೊಳೋಚಾಕ ಮೆಳ್ತಾತಿ
 ಉದಕಾಂತು ಫಾಲ್ಯಾರಿ ತಿಂಬನಾ, ಉಜ್ವಾ ಫಾಲ್ಯಾರಿ ಶಿಜ್ಜನಾ
 (ಲಾಸ್ಸನಾ) ಮ್ಹಣ್ಣೆ ಹುಂಮಣ, ಭಗವದ್ಗೀತಾಂತು ಆತ್ಮ ನಾಶ
 ಜಾಯ್ನ ಮ್ಹೋಣು ಸಾಂಗಿಲೆ ವಿಷಯಾಕ ಸಂಬಂಧ ಪಾವು ಆಸ್ಸ.
 ಅಸ್ಸಿ ಆಪ್ಲ್ಯಾ ನ ಉಬ್ಜಲೆಲಿ ಭೂಯಿಂಚಿ ಆಶ್ರಯ ಜಾವ್ನು ವಿಕಾಸ
 ಜಾಲ್ಲೆಲಿ ಹಿ ಹುಮ್ಮಣೊ ಅನಿರ್ವಚನೀಯ ಅನುಭವಾಂಚಿ
 ಭಾಂಗರಾ ಖಿನಿ ಜಾವ್ನು ಆಸ್ಸತಿ.

ನವ್ವಾ ಶೇಕಡ್ಯಾಂಚೊ (ಶತಮಾನಾಚೊ) ಶಾಸ್ತ್ರಕಾರು ಕವಿ

ಶ್ರೀ ವಿಜಯ ಮ್ಹಳ್ಳೆಲ್ಯಾನ ನೃಪತುಂಗ ರಾಯಾಲೆ
 ಅಭಿಮತಾನುಸಾರ ಸಾಂಗಿಲೆ ಏಖ ಉತ್ತರ ಆಸ್ಸ-
 “ಕುರಿತೊಂದದೆಯುಂಕಾವ್ಯ ಪ್ರಯೋಗ ಪರಿಣತ ಮತಿಗಳ್”
 ಮ್ಹೋಣು ಹಾಜೊ ಅರ್ಧ ಲೋಕು ಆಪ್ಪಣ ಬುದ್ಧೊಂತು
 ಜಾವ್ವಾ, ಪರಿಣತು ಜಾವ್ವಾ, ಕವಿ, ಸಾಹಿತ್ಯಕಾರು ಜಾವ್ವಾ, ಮ್ಹಣ್ಣೆ
 ಉದ್ದೇಶಾನ ವಾಚಿತಾ, ಶಿಕ್ತಾ; ಕಷ್ಟಕಾಡತಾ. ಜಾಲ್ಯಾರಿ
 ಕರ್ನಾಟಕಾಚೊ ಲೋಕು ವಾಚಿನಾ, ನಾತ್ಲ್ಯಾರಿಯಿ, ಶಿಕ್ಷನಾ
 ನಾತ್ಲ್ಯಾರಿಯಿ ಕಾವ್ಯರಚನ ಕೊರ್ಚೆ ತಸ್ಸಲೆ
 ಪಾಂಡಿತ್ಯಪೂರ್ಣಬುದ್ಧಂತಿಕಾ ಆಶ್ಶಿಲೆ ಜಾವ್ವು ಆಸ್ಸತಿ ಮ್ಹೋಣು.
 ಹೆ ಉತ್ತರ ಆಮ್ಗಲೆ ಕೊಂಕಣಿ ಬಾಂಧವಾಚೆ ವಿಷಯಾಂತೂಯಿ
 ಸಾಂಗೂಯೇತ್ ಮ್ಹಣ್ಣಾಕ ಕೊಂಕಣಿ ಲೋಕವೇದೂಚಿ ಸಾಕ್ಷಿ ಆಸ್ಸ.
 ಹೆ ಕೊಂಕಣಿ ಲೋಕವೇದಾಂತು ಆಸ್ತಿ ಬಾಳಾಂಲಿ ಪದ್ಯ, ಕಾಣ್ಯೋ,
 ಆದಗತ್ಯೋ ಹುಮ್ಮಣೊ- ಹಿ ಸರ್ವ ಸ್ಪಷ್ಟ ದಾಖೋನು ದಿತ್ತಾತಿ.
 ಕೊಂಕಣಿ ಲೋಕು ಮಹಾ ಬುದ್ಧಂತ ಮ್ಹೋಣು ಜಾಲ್ಯಾರಿ ಇತ್ತ
 ಕೊರ್ಚೆ ? ಆಯ್ಚೆ ಆಮ್ಗಲೆ ಜನಾಂಕ, ಚರ್ಚು- ಬಾಳಾಂಕ
 ಹಾಜೊ ಪರಿಚಯು, ಮೊಳೋಕು ಆಸ್ಸವೆ? ಆಧುನಿಕ,
 ನವನಾಗರಿಕತಾ ಮ್ಹಳ್ಳೆಲಿ ವಿಚಿತ್ರ ಭ್ರಾಂತಿ, ಇಂಗ್ಲೀಷ್ ವ್ಯಾಮೋಹ,
 ಕಾನ್ವೆಂಟ್ ಶಿಕ್ಷಣಾಚೊ ಪ್ರಭಾವು, ಟಿ.ವಿ. ಹವ್ಯಾಸು, ಸಿನೇಮಾಚೆ
 ಪಿಶೆ, ಪಾಪಸಂಗೀತಾಚೆ ಆಕರ್ಷಣ-ಹಾಜ್ಜೆ ಸಕಡಾಚೆ ದಬಾವಾನ
 ಆಮ್ಗಲೆ ಸಂಸ್ಕೃತಿಚೆ ಪಾಳ-ಮೂಳ ಆಮ್ಕಾ ವಿಸೋರ್ನು ಗೆಲ್ಲಾ.
 ತಾಜ್ಜೆ ಜ್ಞಾನಚಿ ನಾತ್ತಿಲೆ ವರರಿಜಾಲ್ಲಾ. ಆಮ್ಗಲೆ
 ಆಮ್ಕಾ-ಬಾಪ್ಸೊಂಕ ತಾಜೊ ಮೋಗೂಚಿ ನಾ ಮ್ಹಣ್ತನಾ
 ಚರ್ಚುವಾಂಕ ತಾಜ್ಜೇರಿ ಆಸಕ್ತಿ ಕಶ್ಶಿಯೇತಾ? ಆಮ್ಗಲೆ
 ಲೋಕವೇದಾಚೆ, ಆಮ್ಗಲೆ ಮಾಲ್ಗಡ್ಯಾಲೆ ಹ್ಯಾ ಸಂಪತ್ತಾಚೆ ಮೌಲ್ಯ,
 ಖೂಷಿ, ಗಮ್ಮತ್ ಆಜಿ ಆಮ್ಕಾಕಸ್ಸಿ ಕಳಿತೇಕ ಯೆವ್ಚ್ಯಾಕ ಸಾಧ್ಯ ?
 ತಾಜ್ಜೆ ವಿಷಯಾಂತು ಗೌರವು, ಅಭಿಮಾನು, ಪ್ರೀತಿ-ಮೋಗು

ವರದಿ. ಏಕ ಜನಾಂಗಾಕ, ದೇಶಾಂಕ ತಾಜ್ಜೆ ಮೂಲಭೂತ ಸಂಸ್ಕೃತಿ ಆನಿ ಪರಂಪರಾಚೆ ವಿಷಯಾಂತೂಚೆ ಆದರ - ಅಭಿಮಾನು ನಾಜಾವ್ಚೊ ಜನಾಂಗಾಚೆ ದುರಂತ ನಂಹಿವೆ ? ಪಾಳ-ಮೂಳ ರಾಕ್ಟೊನು ಹಾಣೆ ಜಾಲ್ಯಾರಿ ತಾಜ್ಜೇರಿ ಆಂಕ್ರೋ ಪುಟ್ಟೆ ಕಸ್ಸಿ ? ಪೂಲ ಪುಲ್ಲೇಚ ಕಸ್ಸಿ ? ಫಲಜಾವ್ಚೆ ಕಸ್ಸಿ ? ಅಸ್ಸಿ ಜಾವ್ಚಾಕ ನಜ್ಜ. ಆನಿ ಆಮ್ಮಿ ಆಮ್ಗಲೆ ಹೊ ಬಹುಮೂಲ್ಯ ಲೋಕವೇದು ರಕ್ಷಣ ಕೋರ್ನು ಆಮ್ಗಲೆ ಚರ್ಡು - ಬಾಳಾಂಕ ತಾಜ್ಜೇರಿ ಮೋಗು ಪುಲ್ಲೆ ತಸ್ಸಿ ಆಮ್ಮಿ ಪ್ರಯತ್ನ ಕೊರ್ಚಾ, ಆನಿ ಆಮ್ಗಲಿ ಸಂಸ್ಕೃತಿ ಉರೋನು ಯೆವ್ಚಾ. ಹ್ಯಾ ವಿಷಯಾಂತು ಸಮಸ್ಯೆ ಕೊಂಕಣಿ ಬಾಂಧವಾನಿ ಸಕ್ರಿಯ ಜಾವ್ಚು ಪ್ರಯತ್ನ ಕೊರ್ಚಾ ಮ್ಹಣ್ಚೆ ಮೆಗ್ಗಲಿ ವಿನಂತಿ. ಕಾಜ್ಜೂರು ಪಿಕತಾನಾ ಕಾಇಳ್ಚಾ ತೊಂಡಾಂತು “ರುಂವ್” ಮ್ಹಣ್ಚೆ ತಶೆ ಜಾಯ್ನಾಶಿ, ಕೊಂಕಣೀಕ ಆಜಿ ಮಾನ್ಯತಾ ಮೆಳ್ಳೆ ಹೆ ಕಾಲಾರಿ ಆಮ್ಗಲೆ ಲೋಕವೇದಾಚೆ ಸಂಗ್ರಹ ಕೋರ್ನು ತಾಜ್ಜೆ ಅಧ್ಯಯನ ಕೋರ್ನು ತೆ ಉರೋನು ಹಾಡ್ಕಾ ಆನಿ ಕೊಂಕಣಿಚಿ ಗೊಡ್ಡಾನಿ ಮಿಟ್ಟಿ ಮಾರ್ನು ಆನಂದ ಪಾವ್ಚೆತಶಿ ಜಾವೂ ಮ್ಹೋಣು ಆರೈತಾ.

ಕೊಂಕಣಿ ಲೋಕವೇದಾಂಚೆ ಏಕಪ್ರಕಾರ ಜಾವ್ಚು ಆಸ್ಚೆ ಹಿ ಹುಮ್ಮಣೊ ಸಂಗ್ರಹ ಕರಚಾಂತು ಮಾಕಾ ಮೆಗ್ಗಲೆ ಹಿತ್ಯೆಷಿನಿ, ಮೆಗ್ಗಲೆ ಬಹಿಣ್ಯಾನಿ, ಸುನ್ನಾನಿ, ಲೆಕ್ತಲ್ಯಾನಿ ಭರಪೂರ ಸಹಕಾರುದಿಲ್ಲಾ, ಚಾರ್‌ಗಾಂವ್ ಭೋವ್ಚು ಸಂಗ್ರಹಕೆಲ್ಯಾತಿ. ಮೊಳೋಕು ಆಶ್ಚಿಲ್ಯಾಲೆ ಲಾಗಿ ಪೂರಾ ನಿಮ್ಮೊನು ಮೆಳ್ಳೆಲ್ಯಾತಿ. ವಿಶೇಷ ಜಾವ್ಚು ಮೆಗ್ಗಲೆ ಬಹಣಿ ಎಂ. ಕಸ್ತೂರಿ ಪೈ, ಮೆಗ್ಗಲೆ ಸೂನ ಶ್ರೀಮತಿ ಎಂ. ವೀಣಾ ರವೀಂದ್ರಪೈ, ಆನಿ ತಿಗ್ಗಲೆ ಆವ್ನ ಶ್ರೀಮತಿ ಇಂದುಮತಿ ಕಾಮತ್, ಸಹಕಾರು ದಿಲ್ಲೆಲಿ ಮೆಗ್ಗಲೆ ಆನ್ನೇಕ ಸೂನ್ ಶ್ರೀಮತಿ ಎಂ. ರೇವತಿ, ನರೇಂದ್ರ ಪೈ ಆನಿ ಶ್ರೀಮತಿ ಎಂ. ರೇಣುಕಾ ಸುರೇಂದ್ರ ಪೈ, ತಸೀಂ ಪ್ರತ್ಯಕ್ಷ - ಪರೋಕ್ಷ ಜಾವ್ಚು ಸಹಕಾರ ದಿಲ್ಲೆ ಮೆಗ್ಗಲೆ ಮಿತ್ರವೃಂದಾಕ ಹಾಂಕಾ ಸರ್ವಾಂಕ ಹಾಂವ ಆಭಾರಿ ಜಾವ್ಚು ಆಸ್ಸ.

ಹುಮ್ಮಣೋ

1. ಭಾಂಗ್ರಾ ಸರೋಪು, ಬಾಲ್ಲಾನಿ ಉದಾತ ಪಿತ್ತಾ
- ದಿವ್ವೊ ಆನಿ ವಾತಿ
2. ದೀಸಾಚೊ ಕಳೊ ಜಾತ್ತಾ, ರಾತ್ರಿಚೆ ಪುಲ್ಲೆತಾ - ಹಾಂತೂಳ
3. ಆಂಕಡೆ ವಾಂಕಡೆ ಬಾ ಇ,¹ ನಿಲ್ಕೊನು ಪಳಯ್ಲಾರಿ ಉದಾಕನಾ
- ಕಾನು
4. ರುಪ್ಯಾ ಸಮುದ್ರಾಂತು ಕಾಳೇ ಗುಳ್ಳೆ - ದೋಳೊ
5. ದೋನಿ ಬಾಂಯ್ಕ ಏಕು ದಾಂಡೊ - ನಾಂಕ
6. ಮಾರ್ಲೆಲೆಲೆ² ನಂಹಿ, ಚೊರಲೆಲೆ ನಂಹಿ ಮಾತ್ತೆ ಕಾಪ್ಪೊನು
ಫೆತ್ತಾ. - ನಾಂಕುಟ
7. ಹೋಡ ಘರಾಕ ಹೋಡ ಬೀಗ, ಸಾನೆ ಘರಾಕ ಸಾನ್ ಬೀಗ
- ಕಾನ್ನಾಂಟಿ ಆನಿ ನಾಕ್ಕಾ³ ಟೆಕ್ಕಿ
8. ಘರ ಭರರಿ ಭೊಂವ್ಲಿ, ಮುಲ್ಯಾ ವೊಚ್ಚೊನು ಬಸ್ಲಿ - ಸಾರ್ನಿ
9. ಎಕ್ಕ ರುಕ್ಕಾರಿ ಬಡ್ಕೋ ಬಡ್ಕೋ - ಮಶಿಂಗಾ ಸಾಂಗ್
10. ಸಾನ್ ಬಾಂಯ್ಕ ರುಗ್‌ರುಗೀ ಕಾಟ್ಟೆ - ತೋಂಡ - ದಾಂತ
11. ಸಮಗ್ರ ಜಗತ್ಯಾಕಚಿ ದೋನಿ ದಿವ್ವೆ
- ಸೂರ್ಯ ಆನಿ ಚಂದ್ರ
12. ರುಪ್ಯಾವಾಟ್ಯಾಂತು ಮೋತಿ ವಿರಕಾಯ್ಲಾ - ನಕ್ಷತ್ರ
13. ಶೇಡಿ ಗುಡ್ಯಾರಿ ಸಂನ್ಯಾಸಿ ನಾಂತಾ
- ಧರಯ್; ತಾಕ್ಕಾಖಿವೊ
14. ರುಪ್ಯಾಚೆ ಪುಲ್ಲಾಕ ಭಾಂಗ್ರಾ ದೇಂಟು - ಪಾರಿಜಾತ
- ಪಾರ್ಜತಕ.
15. ಆವ್ನು ಬಸ್ಲಾ, ಧೂವ್‌ ಘುಂವ್ತಾ - ದಾಂತ್ಯಾ ಪಾಂವ್⁴
16. ಆಮ್ಗೆಲೆ ಏಕ ಆಜ್ಯೇಕ ಆಂಗ ಭರರಿ ಕಾಂಟೆ - ಕಾರಾತೆ

17. ಆಪಯ್ಲಾರಿ ಯೇನಾ, ಧೋರೂ' ಘೆಲ್ಯಾರಿ ಮೇಳ್ನಾ
- ಸಾವಳಿ
- 18 ಕಾತ್ತರ್ಲೆ ತಶೆ' ದೂದ ದಿವ್ವಿ ಗಾಯಿ - ಕಳ್ಳಿ
19. ತಾಂಬ್ಡೆ ಮನೀಷ್ಯಾಕ ಕಾಳಿ ಟೊಪ್ಪಿ - ಗುಲಗುಂಜಿ
20. ಏಕ ಖೆಳ್ಳೆ', ಏಕದಾಂವ್ಲೆ, - ಝಳ್ಳೆ, ಉದಾಕ
21. ಏಕಚೆ ಕೂಡಾಂತು ಶೆಂಬರಿ ಗಟ್ಟಾನ್ನಿ ಸಿಪಾಯಿ
- ಉಜ್ಜಾಪೇಟೆ
22. ಆಂಗ ತಾಂಡ್ಲಾರಿ ಚರ್ಮ ಹಾತ್ತಾ' ಯೆತ್ತಾ -
23. ಡೊಂಗ್ರಾರಕ ತಾಂಡ್ತಾ ಎಕ್ಕೊ, ಉದಾಕಾಕ ತಾಂಡ್ತಾ ಎಕ್ಕೊ
- ಬೈಲು ಆನಿ ರಡೊ
24. ಯೆತ್ತಾನಾ ನೆಲಾರಿ , ವತ್ತಾನಾ ಖಾಂದ್ಯಾರಿ - ಮನುಷ್ಯ
25. ತಾಂಬಡೆ ಚೆಲ್ಲಾಂತು ಧವೋ ದುಡ್ಡು - ಮಿಸಾಂಗ್
26. ಧವೆ ಮಾತ್ಯಾಕ ಕಾಳಿ ಟೊಪ್ಪಿ - ಉಜ್ಜಾಕಾಡ್ಡಿ
27. ಘರಘರಾಕ ಏಕು ತಾಕ್ಕಾ ತಾಂಬಿಯೊ - ಚುನ್ಯಾಚೆ ಮಡ್ಡಿ
28. ಜೇವುನು ಆಯಿಲೊ ಪಾಗಾರ ಉಡಲೊ - ಚೆವ್ವಿಲೆ' ಪಾನ
29. ಜಳತಾನಾ ತಾಂಬ್ಡೆ, ನಿವಳ್ತಾನಾ ಕಾಳೆ - ಉಜ್ಜೊ
30. ವತ್ತಾತಿ ದೋಗ ಜನ, ಯೆತ್ತಾ ತೀಗ ಜನ
- ದೋರ ತಾಂಬಿಯೊ ಉದಾಕ
31. ಏಕ ಆಜ್ಜೇಕ ಶೆಂಬರಿ ಗಟ್ಟಾನ್ನಿ ಚಾಂಪಿ - ಕಾರಾತೆ
- 32 ಮಾತ್ಯೇ ಮೂಳಾಂತು ಬಾಂಗ್ರಾ ಕಾಡ್ಡಿ - ಹಳದಿ
33. ಜಾತ್ತಾನಾ ಈ ನಾಗಡೊ ವತ್ತಾನಾ ಈ ನಾಗಡೊ- ಮನುಷ್ಯ
34. ಏಕ ರುಕ್ಕಾಕ ಕೊಯ್ತೋ ಕೊಯ್ತೋ - ಚೀಂಚ
35. ಏಕ ಭಟ್ಟಾಕ ಶೆಂಬರಿ ಗಟ್ಟಾನ್ನಿ ಶೆಂಡ್ಯೋ
36. ರುಪ್ಯಾ ಸಮುದ್ರಾಂತು ಧವೋ ಪಾತ್ಕೋರು - ಲೋಣೆ

37. ಹಾಂವೆ ಲಾಯ್ಕಿಲೆ (ವೊಯ್ಕಿಲೆ) ರ್ಝಾಡ ಮಾಕ್ಕಾಚಿ ದಿಸ್ಸನಾ
- ತಿಳೊ
38. ಕಾಳಕಾ ಕೂಡಾಕ ಭಾಂಗ್ರ ಬೀಗ - ನಾಂಕಾ ಬೊಟ್ಟು
39. ಸಾನ್ ಸಾನ್ ದೇವಸ್ಥಾನ, ಬಾಗ್ಸಾನು ಬಾಗ್ಸಾನು ನಮನ
- ರಾನ್ನಣಿ
40. ಮೆಲ್ಲಲೊ ರೂಕು ರಳ್ಳೊ - ಮೃದಂಗ
41. ಹಜಾರ ಬೈಲಾಂಕ ಏಕ ಬಾಲ, - ಕೇಳ್ಯಾ ಗಡಾಯು
42. ಏಕ ಕೊಲ್ಲಾಕ ಏಕಬಾಲ, ನವ್ವ ಕೊಲ್ಲಾಂಕಾಯಿ ಏಕ್ಕ
ಬಾಲ - ನಾರ್ಲಾಗೊಂಚಿ
43. ಭಾಂಗರ ಸಶಿ ಪಕ್ಷಿ ಬಾಲ್ಲಾನಿ ಉದಾಕ ಪಿತ್ತಾ - ದಿವ್ಯಾವಾತಿ
44. ಬಾಂಯ್ಕ ಉದಾಕ, ಉದಕಾಕ ಪಾಳ, ಪಾಳಾಕ ಉಜ್ಯೊ
- ಪಣತಿ, ವಾತಿ, ದಿವ್ವೊ
45. ಏಕಸಭೇಂತು ಹಜಾರ ಗಟ್ಟಾನಿ ಲೋಕು; ಎಕ್ಸೋಚಿ
ಪೋಲಿಸು - ಕೇಳಾ' ಗಡಾಯಿ
46. ಏಕ ರುಕ್ಕಾಕ ಇಂಗಲೊ ಇಂಗಲೊ - ಬೆಡಸ
47. ಏಕ ರುಕ್ಕಾಕ ಮಡ್ಕೋ ಮಡ್ಕೋ - ಈರೋಳು
48. ಆಡ್ಡೆ ಫೆಲ್ಯಾರಿ ಬೊಡ್ಡಾ ನಿದ್ದಲಾ
- ಪಣಸಾರೂಕು, ಪೊಣೋಸು
49. ರ್ಝಾಡಾ ವಯಿರಿ ಬೋಡ, ಬೋಡಾ ವಯಿರಿ ರ್ಝಾಡ
- ಅವನಾಸ
50. ಧಾಂವ್ಕು ಯೆತ್ತಾ, ನೆಶ್ಶಿಲೆ ಮೆಕ್ಕಳ್ತಾ ಬಾಂಯ್ಕ ಉಡ್ತಾ
- ಸಾಲಿಕಾಣು ಕೇಳಿ ಖಾವ್ಚೆ
51. ಆಮ್ಗಲೆ ಏಕ ಆಜ್ಜೇಕ ಆಂಗ ಭಸರಿ ದೋಳೆ - ಅವನಾಸ

52. ಆಜ್ಞಾಳೆ ಆಂಗಾರಿ ಖೋರೋಜುಭರ - ಕಾರಾತೆ
53. ಅರೇ ವಾಸುದೇವಾ, ನೆಲಾಂತು ಕಸ್ಸಲಿ ಸುದ್ದಿ - ಸೂಂರಿ
54. ಏಕಬಾಟ್ಟೇಂತು ದೋನಿ ತರಾಚೆ ತೇಲ - ಕುಂಕಡಾ ತಾಂತೆ
55. ಭಾಂಗರಾ ಪೆಟ್ಟೇತು ರುಪ್ಯಾಚೆ ಲಿಂಗ
- ಪಣಸಾಘರೋ ಆನಿ ಬಿಕ್ಕಂಡ
56. ಆಮ್ಗೆಲೆ ಏಕ ಆಜ್ಞೇಕ ಆಂಗ ಭರ ಗೊಬ್ಬೋರು
- ಕುಂವಾಳೆ
57. ಕಾಸಾ ಘೋಡ್ಯಾಕ ಬಾಲ್ಲಾಚೊ ಲಗಾಮು
- ಸೂವ ಆನಿ ಸೂತ
58. ಆಡ ಶಿಂದ್ಲ್ಯಾರಿ ಶಂಖು ನೀಟ ಶಿಂದ್ಲ್ಯಾರಿ ಚಕ್ರ
- ಪಿಯಾವು, ಕಾಂದೊ
59. ಖಿಂಚಾನ ಆಯ್ಲ್ಯಾರಿಯೇ ಹಾಥು ಘಾಲ್ಚೊ ಗಳ್ಯಾಕ
- ತಾಂಬಿಯೊ
60. ದೋನಿ ಬಾಂಯ್ಕು ಏಕ ಆಡ್ಲೊ - ನಾಂಕಾಹಾಡ
61. ಶಂಬರಿ ಜನಾ ಲೆ ಕುರ್ತಾಕ ಏಕಿ ಡಾಬಿ - ಸಾರ್ನಿ ಕುಂಟೊ
62. ಏಕ ಆವ್ನಲಿ ಚರ್ಡುವ ಪೂರಾಯಿ ಟೋಪಿಕಾರ
- ಪೊಪ್ಪಳ
63. ಭಾಂಗರಾ ಘರಾಕ ರುಪ್ಯಾ ಬೀಗಾತು - ಕಾಜು, ಕಾಜ್ಜು ಬೀ,
64. ಧರವೇ ರಾಯಾಕ ಕಾಳೋ ಮುಂಡಾಸು - ಉಜ್ಜಾ ಕಾಡ್ಡಿ
65. ರೂಕು ನಾತ್ತಿಲೆ ರಾನ್ನಾಂತು ಹಾಡನಾತ್ತಿಲೆ ಮೃಗ - ಊ
66. ವಣತಿ ವಯ್ಲೊ ಬುರ್ಕುಳೊ ತೊ ಹಾಲ್ತಾತರಿ ಪಣ
- ಬೋಡ
67. ಆಮ್ಗೆಲೆ ದೋಗ್ ಪಾರೇಕಾರ್ ಎಕ್ಲ್ಯಾಕ ಎಕ್ಲೊ
ರಾಕ್ಯನಾಂತಿ-ದೋಳೆ

68. ಆಮ್ಗತಹಿ ಆಸ್ತೊನು ಆಮ್ಕಾಚಿ ಮಾರ್ತಾತಿ.
- ದೋಳ್ಕಾ ಪಾತ್ಕೊ
69. ಆಪಳ್ಕಾರಿ ಆಸತಿ, ಪೊಳೋಚಾಕ ಗೆಲ್ಕಾರಿ ನಾಂತಿ - ಕಾನ
70. ಗೀಮಾಂತು ಹೊಳ್ತಾ ಪಾವ್ನಡೀಂತೂಯಿ ಹೊಳ್ತಾ
- ನಾಂಕ್ (ಶೈತ್ಯ)
71. ದೋನಿ ಫರಾ ಮದ್ದೆ ಏಕ್ಕೊಚಿ ಖಾಂಬೊ - ನಾಂಕ್
72. ಬೀಳಾಂತೂಲ್ಕಾನ ಕಾಳ್ಕೆ, ಧರ್ಣೀಕ್ ಮಾರ್ಲೆ - ಪಿಣಸೊ
73. ದೋಗ್ ಭಾಭ್ವಾವ್ ಮಾತ್ಯಾಕ ಮಾತ್ತ್ ದೀವ್ನು ನಿದ್ದಲ್ಕಾಂತಿ
- ವೋಂಟ
74. ಕಾವಿಚೆ ಪೀತಾರಿ ಚುನ್ಯಾಂಚೆ ಖಂಡೆ - ದಾಂತ
75. ದೀಸ್‌ರಾತ್ ಉದಕಾಂತು ಲೊಳ್ತಾತಿ ತರಿ ಮೋವು
ಜಾಯ್ನಾಂತಿ - ದಾಂತ
76. ತಸಳ ನಾತ್ಕಿಲೆ ಗುಂಡ್ಯೆಂತು ಹಾಡ್ ನಾತ್ಕಿಲಿ ಮಾಸೋಳಿ
- ಜೀಬ
77. ಬೀಳಾಂತೂಲೆ ಸರ್ಪಾಕ ಬತ್ತೀಸ್ ಪಾರೇಗಾರ್
- ದಾಂತ್ ಆನಿ ಜೀಬ
78. ಎಕ್ಕೊನ ಹಾಲ್ಕಾರಿ ಆನ್ನೆಕ್ಕೋಯಿ ಹಾಲ್ತಾ - ಹಾತ್
79. ದೊನ್ನೀಚ ಖಾಂಬೆ ಸಗಳೆ ಫರ್ ಸಾಂಬಾಳ್ತಾತಿ - ಜಾಂಘೇ
80. ತಾಂಬೊ ಮುಂಡಾಸ್ಗಾರು ಹರ್ದೆ ಪುಲೋನು ಚಲ್ತಾ
- ಕುಂಕಡ
81. ಪೊಳೋಚಾಕ ಕಾಳೆ ಖಾವ್ಚಾಕ ಗೋಡ - ಜಾಂಬೂಳ
82. ಮೆಗ್ಗೆಲಿ ಏಕಿ ಆಜ್ಜೆ, ತೀ ಚೆಕ್ಲಾನ್ ಬುಡ್ಲ್ಯಾ - ಮಡ್ಕಿ
83. ದೋನಿ ತೊಂಡಾಚೆ ಮಡ್ಯೆಂತು ಕುಸ್ಸಿಲೆ ಧಸಯಂ
- ಪಿಣಸೊ

84. ಶಬ್ದ ನಾತ್ತಿಲೆ ತಾಳ್ಯೊ ಪೆಟ್ಟಾತೆ. - ಪಾತ್ಯೋ
85. ಆಮ್ಗೆಲೆ ರುಕ್ಕಾಕ ಮುಳಾಂತು ಆಂಕ್ರೊ - ಖಾಡ್
86. ಎಕ್ಕ ರುಕ್ಕಾಕ ಚಿಡ್ಕೊಚಿಡ್ಕೊ - ಈರೋಳು
87. ಮಾಂಯಿ ಬಸ್ಸಾ ಸೂನ್ ಘಂವ್ತಾ - ದಾಂತ್
88. ಕೀ ದೀನಾ ನಾತ್ಲಾರಿಯಿ ಘಂಟೆ ಮಾರ್ತಾ (ಆಧುನಿಕ)
- ಹರ್ದೆ
89. ರುಕ್ಕಾರಿ ಬಸ್ಸಿಲೆ ಚಲ್ಯಾಂಕ ತಾಂಬ್ಡೆ ತಾಂಬ್ಡೆ ಪೊಲ್ಲೆ
- ಬಿರಿಂಡ
90. ಆಮ್ಗೆಲಿ ಬಾಳಂತಿ ಜಾಲ್ಲಿ, ಹರ್ದೆ ಸುರ್ದೇಕ ದಿಸ್ಲೆ.
- ಕೇಳಿ ಬೊಂಡಿ
91. ಮುಖಾರಿ ವತ್ತಾ ಮುಖೈಲಿ ಮಾಕ್ಷಿ ಚಾಣಯೆತ್ತಾ
ಪಾಂಯ್ಸಿಲೋಕು - ಕೇಳ್ಯಾಗಡಾಯ
92. ಘಾಟ್ಟಾವಯ್ಲಾನ ಹಾಳೈಲೆ ಮ್ಹಷೀಕ ಆಂಗಭವರಿ ಕಾಂಟೆ
- ಪೊಣಸು
93. ಭಾಂಗರ ಉಡ್ಕೋನು ರುಪ್ಪೆ ಖೆಲ್ಲೆ - ಕೇಳೆ
94. ರುಪ್ಪೆ ರಾಂದ್ತಾತಿ ಭಾಂಗರ ಗಿಳ್ತಾತಿ - ಬಿಕ್ಕಂಡ ಆನಿ ಘರೊ
95. ಉದಕಾಂತು ಘಾಲ್ಯಾರಿ ತಿಂಬನಾ
ಉಜ್ಜಾ⁰ ಘಾಲ್ಯಾರಿ ಲಾಸ್ಸನಾ (ಶಿಜ್ಜನಾ) - ಆತ್ಮ
96. ಆಟ್ಟೇ ರುಕ್ಕಾಕ ಕಾಟ್ಟಾ ಘರಳ
ಕಾಡೂ⁰ ಜಾತ್ತಾ, ಖಾವ್ಚಾ ಜಾಯ್ನಾ - ಕಾರ್ಯಪರಳ
97. ಹಾಂವ ನಾತ್ತಿಲೊ ಜಾಗೋ ನಾ
ಮಾಕ್ಕಾ ಧರ್ದಲೆ ಕೋಣಯಿ ನಾ - ವಾರೊ
98. ರುಗಾಡ ನಾತ್ತಿಲೆ ರಾನ್ನಾಂತು
ಹಾಡ ನಾತ್ತಿಲೊ ರಡ್ಕೋ - ಊ

99. ಆಕ್ಕಾಲೆ ಘರಾಂತು ಭಹಿಣೆ ವತ್ತಾ
ಬಹಿಣೆಲೆ ಘರಾಂತು ಆಕ್ಕಾ ವಚ್ಚನಾ - ಪಾವು ಆನಿ ಸೇರು
100. ಆವಯಿಚೆ ಘಾಟಿರಿ ಧೂವ ಘುಂವ್ತಾ
ಪೋಟಾ ಪೂಲ್ಲೆಲೆ ಬಾಹಿರ ಉಡಯ್ತಾ - ದಾಂತೆ
101. ಘರ್ ಘರ್ ಜಾಲೊ ಬೊಟಾರಿ ಆಯಲೊ
ಕೋಪೂನು ಆಪ್ಪಣ ವಣತೇರಿ ಬಸಲೊ - ಪಿಣಸೊ
102. ಸರಸರವಾಲಿ ಸ್ವರ್ಗಾರಿ ಗೆಲ್ಲಿ ಆವ್ನು ಮೆಲ್ಲಿ ಧೂವ ಬಾಹಿರ
ಸರ್ಲಿ- ಕೇಳಿ, ಕೇಳಿ ಕುರೊಲ್ಲ, ಗುಲಗುಂಜಿ
103. ಸಮಗ್ರ ಜಗತ್ತಾ ಕಡಚಿ, ಏಕೆ ವಾಲಿ
ಜಾಲ್ಲೆರಿ ಫಲ ಮಾತ್ರ ದೋನಿ. - ಸೂರ್ಯ ಆನಿ ಚಂದ್ರ
104. ಮಸ್ತ ಜನಾಲೊ ಬಾವ್ತುಸು
ಮಾತ್ಯಾರಿ ತಾರಬೊ ಶೆಂಡೊ - ಕುಂಕಡ
105. ಆಜ್ಜಾನ ಏಕ ಕಾಪ್ಪಡ ಹಾಳ್ಳೆಲೆ ಉದಕಾಂತು
ಬುಡಯ್ಲ್ಯಾರಿ ತಿಂಬಚೇಚಿ ನಾ
- ಕಾಸೋಳಿ ಪಾನ, ಆಳ್ವಾಪಾನ
106. ಬಾಪ್ಪಾನ ದಿಲ್ಲಿಲೊ ವೈಸೊ ಲೇಕ ಕೊರೊ ಜಾಯ್ನಾ
ಆವ್ನುನು ದಿಲ್ಲೆಲೆ ಹಾಂತೂಳ ಮೊಡ್ವುಚಾ ಜಾಯ್ನಾ
- ನಕ್ಷತ್ರ, ಆನಿ ಆಕಾಶ
107. ರೂಢಾರಿ ಫಳ, ಫಳಾರಿ ರೂಢ ಹಾತಾ ಕಾಂಟೆ ತೋಂಡಾ
ಗೋಡ - ಅನನಾಸ್
108. ಎದ್ದೇಶೆ ಪೋರಾಕ ಕಿತುಲಿ ಲಾಂಬಿ ಕಾಷ್ಟಿ,
ದೋಗ ಜನಾಂಕ ಏಕ ಕರೂಂಕ ಆಸ್ಸ ಭೋ ಗಟ್ಟಿ
- ಸೂವ ಆನಿ ದಾರು
109. ರುಗ್ ಜಾತ್ತಾ ಬೀಳಾ ವತ್ತಾ
ಪಾವ್ನಡೀಂತು ಮಾತ್ರ ದೋಳ್ಕಾ ದಿಸ್ತಾ - ಕಾಜ್ಜಳೊ

110. ತಾಮಡೆ ಟೊಪ್ಪೇಚೊ ಮುಖಾರಿ ಗೆಲ್ಲೊ
ಹಜಾರ ಜನ ಮಾಕ್ತಿ ಬಾಯರ ಸರ್ತಿ - ಕೇಳಿ ಬೊಂಡಿ, ಕೇಳಿ
111. ಆಪ್ತಣ ಮ್ಹಳ್ಳಾರಿ ಪತಿವ್ರತಾ
ಆಪ್ತೊಡು ಗೆಲ್ಯಾರಿ ಬೋಬ್ ಮಾರ್ತ - ಜಗಾಂಟ
112. ಆಕ್ಕಾಲೆ ಘರ್ದೆ ದಿವ್ವೊ ಜಳಯ್ಲ್ಯಾರಿ
ಬಹಿಣಿಲೆ ಘರ್ದೆ ಉಜ್ವಾಡು ದಿಸ್ತಾ - ರಾನ್ನಣಿ ಆನಿ ವಾಯ್ಲ
113. ಆಪ್ತಣ ಏಕಿ ಪತಿವ್ರತಾ
ಹಜಾರ ಜನಾಲೆ ಉಷ್ಟೆ ಖಾತ್ತಾ - ಪಿಕ್ಕೇ ತಾಟ್ಟೆ
114. ಆಂಗಡಿ ದಾಕೂನು ಹಾಡ್ತಾತಿ
ಹಾತಾಂತು ಧೋರ್ನು ರಡ್ತಾತಿ - ಪಿಯಾವು, ಕಾಂದೊ
115. ಆಗ್ಗೊನು ಬಿಗ್ಗೊನು ಬಾಂದಿಲೊ ಭೋರೊ
ಹಿ ವೊವಳಿ ಸಾಂಗನಾ ನಾತ್ತಿಲ್ಯಾಂಕ ಸಮಹಿನೆ ಜೋರೊ
- ಫಾಂತಿ
116. ವತ್ತಾನಾ ವಿಂಗವಿಂಗಡ ವತ್ತಾತಿ
ಯೆತ್ತಾನಾ ಏಕ ಜಾವ್ನು ಯೆತ್ತಾತಿ
- ಪೋಡಿ ಪಾನ ಚುನ್ನೊ ಆನಿಕ ಪೀಕ್
117. ತೈಲ ಪುರಾರಾಯಾ ಬಾಯ್ಲ
ನಾಂಚೊನು ನಾಂಚೊನು ಗುರ್ಬಿಣಿ ಜಾಲ್ಲಿ - ವೋಡೊ
118. ಕಾಯ್ಲಾ ಪಸಿ ಕಾಳೊ ಸುತ್ತಾ ಪಸಿ ಬಾರಿಕ
ಬಾಂದೂಚಾ ಯೆತ್ತಾ ಗಾಂಟಿ, ವೋಳ್ಕಾರ್ ಜಾತ್ತಾ ಪಾಂತ್
- ಕೇಸು
119. ಆಮ್ಗಲೆ ಗಾಂವ್ಚೆ ದೋಗ್ ಚೆಲೊಳ್ ಶೆಜಾರಿ ರಾಬ್ತಾತಿ
ಎಕ್ಕಾತ್‌ಹಿ ಎಕ್ಕಿ ವಚನಾಂತಿ ಎಕ್ಕೇನ್ ರಳ್ಕಾರಿ ಆನ್ನೆಕ್ಕೈಯಿ
ರಡ್ತಾ ದೋಳೆ

120. ಜವಳೆ ಭಾವ್ ತೆ ತರಯಿ ಜಲ್ಮಾಕ್ ಎಕ್ಚ್ಯಾಚೇರಿ ಎಕ್ಚೆ ದಿಪ್ತಿ
ಲಾಯ್ನಾಂಚೆ - ದೋಳೆ
121. ಆಮ್ಗೆ ತಹಿ ದೋನಿ ಪಿಲ್ಲಾಂ ಆಸ್ತತಿ
ಎಕ್ಚ್ಯಾಕ ಎಕ್ಚ್ಯಾಕ ಪೊಳೋನು ತಿ' ನೇಣಾಂತಿ - ಕಾನ್
122. ಏಕ್ ದಾರಾಂತುಲ್ಯಾನ ಆಪಯ್ಲ್ಯಾರಿ ದೊನ್ನಿಂತುಲ್ಯಾನಿ ಈ
ಯೆತಾತಿ, ಧರಾ ತಾಕಾ ಆನಿ ಧರಣೀಕ ಮಾರಾ - ಪಿಣಸೊ
123. ಧಾ ಮ್ಹೊಣುಕ ಲಾಗ್ನಿ ಸರ್ತಾತಿ
ಪನ್ನಾಸ್ ಮ್ಹೋಣಾಕ ಏಕ ಜಾತ್ತಾತಿ - ವೋಂಟ
124. ಆಮ್ಗೆಲಿ ಮೋತಿ ಕಾಡೂಂಕ ಯೆತ್ತಾ
ತರೀ ಘಾಲೂಂಕ ಯೇನಾತಿ-ದಾಂತ್
125. ಹೆಕಡೆ ತೆಕಡೆ ತಾಂಬ್ಯಾ ಭಾಣ
ಬತ್ತೀಸ್ ರುಕ್ಮಾಂಕ ಏಕಚಿ ಪಾನ-ಜೀಬ
126. ಡಮ್ ಡಕಳ್ ಪಂದಾಕ ಪೊಕಳ್
ವರ್ಸಾಕ್ ಏಕ ಕಾಪಡ-ಮಾಡಾಕ ಮೂಳ ಶಿವೋಂಚೆ
127. ಗರ್ಜ್ ಮ್ಹಳ್ಳಾರಿ ಬಾಹಿರ ಯೇನಾ
ಉದಕಾಂತು ತಿಂಬ್ಲ್ಯಾರಿಯಿ ಕುಸ್ಸನಾ-ಜೀಬ
128. ಮಾಕ್ಚಾ ಕಾತ್ತರ್ಲ್ಯಾರಿ ಜೀವೊ ವತ್ತಾ
ಮಾಕ್ಚಾ ಶೃಂಗಾರ್ಲ್ಯಾರಿ ಜೀವೊಚಿ ಸಂತೋಷ್ತಾ-ಗಳೊ
129. ಮಾಯಿ ಮ್ಹೊಣೂಂಕ ಏಕ ಜಾತ್ತಾತಿ
ಆನಾ' ಮ್ಹೊಣೂಂಕ ವೆಗಳೆ ಸರ್ತಾತಿ-ವೋಂಟ್
130. ಎಕ್ಳೊ ವಯ್ರಿ ಎಕ್ಳೊ ಸಕಲ್
ಎಕ್ಚ್ಯಾಕ ಆಪಯ್ಲ್ಯಾರಿ ದೋಗಯಿ ಹಾಜರ್ - ವೋಂಟ್
131. ತೋಂಡ ಆಸ್ತ ಕಾನ್ ನಾಂತಿ
ಲಾಸ್ಲ್ಯಾರಿ ಮರ್ತಾ ಬುಡಯ್ಲ್ಯಾರಿ ಉರ್ತಾ-ಮಾತ್ಯೇ ಮಡ್ಚಿ

132. ತೊಂಡಾನಿ ಆಪ್ಪಯ್ಯಾಸ್ತರಿ ಯೇನಾ
ಹಾತ್ತಾನ ಆಪ್ಪಯ್ಯಾಸ್ತರಿ ಯೆತ್ತಾ-ಕವಡ , ಬಾಗಿಲ
133. ಬಾಲ ಪಿತ್ತಾ ಮಾತ್ತೆ ಜಳತಾ
ರಾತ್ರಿಚೆ ಜನ ಘರಾ ದವರಾ-ದಿವ್ವೊ
134. ಆಪ್ಪಣ ಬುಡ್ತಾ ಉದಕಾಂತು
ಮುಂಡಾಸು ಪೆಟ್ಟೆತಾ ವಾರ್ಯಾಂತು-ಕಮಲ
135. ಎದೊಡ್ಡಸೊ ಪೋರು ಘರ ಸಗಳೆ ರಾಕ್ತಾ
ತರಿ ಪೊಟ್ಟಾಕ ಖಾಯ್ನಾ ಉದಾಕ ಪೀನಾ-ಬೀಗ
136. ಬಿತ್ತರಿ ಪರಂಬೋಳು ಬಾಹಿರಿ ಕಾಂಟೊ
ಭಾಂಗರಾ ದೆವಳಾಂತು ರುಪ್ಯಾ ಘಾಂಟೊ - ಪೊಣೋಸು
137. ಬೆತ್ತ ನಾಯಕಾ ಬಾಯ್ಲೇಕ ಸರ್ವಾಂಗ ದೋಳೆ
ಹಾಂವೆ ಮ್ಹಳ್ಳೆಲೆ ಫಟ್ಟಿ ಜಾಲ್ಯಾರಿ ಮಾಯ್ದರಾ ವೊಚ್ಚೊನು ಪಳೆ
-ಬೆತ್ತಾ ಕಾಂಟಿ
138. ತೀಕ್ ತೀಕ್ ಪಾನ್ ಕರ್ಬಂತಾಚೆ ರಾನೆ
ತಾಜೆ ನಾಂವ ಸಾಂಗ್ಲಾಸ್ತರಿ ತುಕಾ ಉರಾ ಮಾನ-ಆಲ್ಲೆ
139. ರಾಂದ್ತನಾ ಜಾಯಿ ಪುಸ್ತನಾ ಜಾಯಿ
ಆಪ್ಪಳ್ಳಾರಿ ಮಾತ್ರ ಹಾತು ಧೂಯಿ - ಬಾಣಶಿರೆ
40. ಪಿಕ್ಕಿಲೆ ಫಳಾಕ ಬಾಹಿರಿ ಬೀ
ತಿ ಕಾಣ್ಣ ಉಡೊಡ್ಡನು ರೋಸು ಪೀ-ಕಾಜು
41. ತಾರಗಿಂಡಿ ತತ್ತರ ಗಿಂಡಿ
ಧಾಂಕಣೆ ಕಾಳ್ಕಾರಿ ತಿನ್ನಿ ಗಿಂಡಿ- ಗೊಂಡೊ, ಶೇವಂತೆ
42. ಪಾಚ್ಚೆ ಚೋಗ್ಯಾ ಭಾವಜಿ ಕೆದ್ದನಾ ಯೆತ್ತಾ
ಶಿವರಾತ್ರಿ ಮುಕ್ಕೊನು ತುಮ್ಗಲೆ ಗಾಂವಾ ಯೆತ್ತಾ-ಆಂಬುಲಿ
43. ಘಾಟ್ಟಾರಿ ದಾಕೂನು ಹಾಳ್ಕಲೋ ಘೋಡೊ
ಉದಾಕ ಪಳಯ್ಯಾಸ್ತರಿ ಭಿವ್ವೊ ಚೇಡೊ-ವ್ಹಾಣ

144. ಎಕಡೆ ಬಾಳಾಂತಿ ಜಾವ್ನು ಘಾಣಿ ಎಕಡೆ ಮೋರ್ನು ಘಾಣಿ
-ಕೇದಕಿ, -ಪೊಣಸು
145. ವಾರ್ಯಾಕ ಪಳ್ಯಾರಿ ಝಗ್ ಝಗೇತಾ
ಉದಕಾಂತು ಪಳ್ಯಾರಿ ಕಾಳೊ ಜಾತ್ತಾ - ಇಂಗಳೊ
146. ತೀಕ್ ತೀಕ್ ಪಾನ್ ಕೌರೇಚ ರಾನ್
ಹಿ ಹುಮ್ಮಣ ಸಾಂಗ್ಲಾರಿ ವಿಸರಚೆ ಆಣ - ಆಲ್ಲೆ
147. ಹೆಕಡೆ ತೆಕಡೆ ಗುಡ್ಡೋ
ಮಧ್ಯೇಂತು ವಾಘ ರಡ್ತಾ - ಗಾಂಡಿ ಕುಲ್ಲೆ, ಪಾದು
148. ಆಟ್ಟೇ ರುಕ್ಕಾಕ ಕಾಟ್ಯಾ ಫಳ
ಕಾಡೂ ಜಾಯ್ನಾ ಖಾವ್ಚಾ (ಚೀಂವ್ಚಾ) ಜಾತ್ತಾ - ಚೀಂವ
149. ನಾಸ ನಾಯ್ಕಾಲಿ ಚೆಲ್ಲಿ ಹಾತ್ ನಾಯ್ಕಾಕ ದಿಲ್ಲಿ
ಹಾತ್ ನಾಯ್ಕಾನ ಕಾಡಲಿ ಪಾಗರ್ಡಿ ಮಾರಲಿ - ಪಿಣಸೊ
150. ಎಕ್ಕ ರುಕ್ಕಾಕ ಕೊಯ್ತಲ್ ಜಾಲ್ಲೆ
ತೆ ವಚೂನು ರಾಂದಯೇಂತು ಪಳ್ಳೆ - ಚೀಂಚ
151. ಶಕ್ತೀಕ ಬಾಗ್ವನಾ , ಬಲಾತ್ಕಾರಾಕ ಬಾಗ್ವನಾ
ಹಾಂವ್ ತರಿ ಯೇನಾ ಭಿತ್ತರಿ ರಿಗ್ಗೊಂಕ ನಾ
- ಬೀಗಾಹಾತು, ಚಾವಿ
152. ವಾಂಕ್ಡೆ ತಿಂಕ್ಡೆ ಸಂಕ ಪಾಳ
ತೀನಿ ಬೋಡ ಧಾ ಪಾಯ - ಕೊಳ್ಳಿತಲೊ ಆನಿ ಬೈಲು
ಹಿ ಕನ್ನಡಾಂತು ಅಶ್ಚಿ ಆಸ್ಸು -
ಅಂಕು ಡೊಂಕು ಸಂಕಪಾಳ
ಮೂರು ತರೆಗೆ ಹತ್ತು ಕಾಯ
ಆಧುನಿಕ ಕಾಲಾಚಿ ಹುಮ್ಮಣ -
153. ಕಾಂಟೊ ಆಸ್ಸು ರೂಡ ನಹಿ
ಜೀಬ ಆಸ್ಸು ಪ್ರಾಣಿ ನಹಿ - ಪೆನ್ನ

154. ತ್ವಂಯ ಧಾಂವ ಪುಟ್ಟಿ
ಹಾಂಗಾ ಧಾಂವ ಪುಟ್ಟಿ
ಪುಟ್ಟಿಲಿ ಪಾಂವ್ಲ ದಿಸ್ಸನಾಂತಿ - ಮೂಸು
155. ಚಂದ್ ಪಂದ್ ಕೆದ್ದನಾ, ಹಾಥು ಧರ್ಮನಾ
ಮುಸು ಮುಸು ಕೆದ್ದನಾ, ಅರ್ಧ ರಿಗ್ತಾನಾ
ಉಲೋಚೆ ಗಿಲೋಚೆ ಕೆದ್ದನಾ, ವಾಟ್ವೇರಿ ವತ್ತಾನಾ
- ಕಾಂಕಣ
156. ಹಾತು ಆಸ್ಸ ಪಾಯು ನಾ
ಬೋಡ ನಾತ್ತಿಲೆ ಮುಂಡ
ರಾಯಾರಾಯಾಂಕ ವೊಪ್ಪುನು ಘೆತ್ಲೆ - ಚೋಗೊ (ಶರ್ಟ)
157. ಆವ್ನು ಆಕಾಶಾ ಗೆಲ್ಲಿ
ಧೂವ ವಾರ್ಡಿಕೆ ಗೆಲ್ಲಿ
ಪೂತು ಸಾಂತೇಕ ಗೆಲ್ಲೊ
- ಪೊಪ್ಪಳ ಮಾಡ್ಡಿ, ಬಿಂಗಾರು, ಪೊಪ್ಪಳ
158. ಕಿರೀಟ ಆಸ್ಸ ರಾಯು ನಂಹಿ
ಬಾಲ ಆಸ್ಸ ಹನುಮಂತು ನಂಹಿ
ಜಾನ್ನವೆ ಆಸ್ಸ ಬ್ರಾಹ್ಮಣು ನಂಹಿ
- ಕುಂಕಡ, ಗಾಳಿಪಟು, ರಾಟ್ಯಾಚೆದೋರಿ
159. ಏಕು ರಾಜ್ಜು ಏಕಿ ಬಾಯಿ°
ಮಡ್‌ಚೆಲ್ಯಾರಿ ರಾಜ್ಜು ಬಾಂಯ್ಕ ಪಾವ್ತಾ
ಸೊಳ್ಳಾರಿ ರಾಜ್ಜು ಬಾಂಯ್ಕ ಪಾವ್ತಾ - ಹಾಥು, ತೋಂಡ
160. ತಿಕಡೆ ಪಾಯಾ° ಕಾಳೊ ಘೋಡೊ
ತಾಜ್ಜೇರಿ ಬಸ್ಲಾ ಕಾಳೊ ಚೆಡೊ
ತಾಣೆ ದವರ್ಲ್ಯಾ ಧರವೀ ಟೊಪ್ಪಿ
(ತೊ ಹಾಸ್ತಾ ತರಿ ಉಲ್ಲಯ್ತಾ)
- ರಾನ್ನಣೆ, ಬುರ್ಕುಳೊ, ಫೇಣು

161. ಚುಂಯಿ ಚುಂಯಿ ಕರಚೇ ತಾಕಾ
 ದೋಳಿ ಮಸ್ತ ಆಸುನೂಯಿ
 ಎಕ್ಕಾಕಯಿ ದೃಷ್ಟಿ ನಾ. - ಪೋಳೊ
162. ವೈಶಾಖಾಂತು ನ್ಹೆಸ್ಸೊಂಕ ಕಾಪ್ಪಡ ನಾ
 ಪಾವ್ನಾಡೀಂತು ಚೆರ್ಡುವಂ ಸಾನ್ನ
 ಕಶ್ತಿ ಕುಳಾರ ವಚ್ಚೆ ? - ಆಂಬಾಡೊ
163. ಜರೀ ಬುಟಿಂಚೆ ಹೊಳ್ಳೆ ವಸ್ತ್ರ
 ರಾತ್ರಿಚೆ ಮಾತ್ರ ದಿಸ್ತಾ ಬಾಯಿರಿ
 ನೆಸ್ಸೊಂಕ ಜಾಯ್ನಾ ಹಾತಾಕ ಸುತಾಂ ಲಾಗ್ಗನಾ
 - ಆಕಾಶು
164. ಮೂರೊ ಖೊಂಡ್ಲೊ ಮಾತ್ತಿ ಮೆಳ್ಳಿ
 ಪಾಜ್(ಡ್) ಖೊಂಡ್ಲಚಿ ಶೇಡಿ ಮೆಳ್ಳಿ
 ಉಪರಾಂತೆ ಮೆಳ್ಳಿ ಉದಾಕ ಝರರಿ - ನಾರ್ಲು
165. ಧಾಂವಚಾಕ ತಾಜಿ ಗತಿ ಭಾರಿ
 ಜಾಯಿ ಥಂಯಿ ವತ್ತಾ ಕ್ಷಣ ಭಿತ್ತರಿ
 ಘಾಟಿ ಪೋಡೊ ಕಸಲೇಯಿ ನಾಕಾ
 ತೆಂ ಕೋಣ ಮ್ಹೋಣು ಸಾಂಗಾ ಮಾಕಾ- ವಾರೆಂ
166. ಗಾಂವ ದೇಶಾನೆ ಜಾಯಿನಾ ತೃಪ್ತಿ
 ಭಾಂಗರ ರುಪ್ಯಾನೆ ಜಾಯಿನಾ ಭರತಿ
 ದೋನಿ ಅಕ್ಷರಾಚೆ ತಿಜೆ ನಾಂವ
 ತಿ ಕೋಣ ಮ್ಹೋಣು ಸಾಂಗೂ ಹಾಂವ್ - ಆಶಿ
167. ದೋಳ್ಯಾಂಕ ದಿಸ್ತಾ
 ಘರಾಂತು ಆಸ್ತಾ
 ಧೋರೂಂಕ ಗೆಲ್ಯಾರಿ
 ಪೋಳ್ನು ವತ್ತಾ - ಧೂವರು

168. ಹೋಡಿ ಏಕೆ ಖಡಪಿ

ಖಡಪಿ ಭಿತ್ತರಿ ಹಡಪಿ

ಹಡಪಿ ಭಿತ್ತರಿ ಶಂಖು

ಶಂಖು ಭಿತ್ತರಿ ತೀರ್ಥ- ನಾರ್ಲಾ ಸೋಣ, ಕಾತ್ತಳಿ, ಉದಾಕ

169. ಕಾಳಿ ಆನಿ ಕುರೂಪಿ ಕ್ಲಂಚಿ

ಲಾಗಲ್ಯಾ ರಗತಾಚೇಚಿ ರೂಚಿ

ತರಿ ತಿಕಾ ಲೋಕು ಕೆದನಾಯಿ

ಧರತಾತಿ ಮಾತ್ಯಾರೀಚಿ - ಊ-ಊವ

170. ಉಡ್ಡೂನು ಯೆಂವಚೆ ಜಾಯಿ ಥಾಂಯಿ

ಬಸಚೆ ನಾಂಕಾ ದೋಳ್ಕಾ ಸುತ್ತು

ಘುಂವಚೆ ಛೀ ಥೂ ಮ್ಹಳ್ಳಾರಿ

ಚಡಕರಚೆ, ಅಸಲ್ಯಾನಿ ಜನ್ಮಾಕ ಇತ್ಯಾಕ ಯೆವ್ಚೆ ?

- ಕಿಮೂಸು

171. ದೇಹ ಗೋರೆ ಮನ ಕಾಳೆ

ಏಕ ಪಾಯಾನೆ ಧ್ಯಾನ ಸಗಳೆ

ಕಪಟು ಏಕು ಹೋಡು ಸಾಧು

ಸಗಳ್ಳಾನಿ ಜಾಣಕಾ ಹೋ ಭೇದು - ಬಕಪಕ್ಷಿ, ಬಗಲೊ

172. ಉದಕಾಂತು ಆಪಣ ಜನ್ಮ ಘೆತ್ತಾ

ಪೇಂಟ ಸಗಲೆ ಭೋವೂನು ಯೆತ್ತಾ

ರಾಂದೂಕ ನಿತ್ಯಾಕ ಜಾಯಿ ಜಾತ್ತಾ

ತಾಜೆ ಶಿವಾಯಿ ಕೋಣ ಜೆವತಾ - ಮೀಟ

(ಮಾಸೋಳಿ ಮ್ಹೋಣ ಜಾತ್ತಾ)

173. ಏಕೆ ಆವ್ನು ಜಲ್ಮು ದಿತ್ತಾ ಶಂಬರಿ ಚೆರ್ಡುವಾಂಕ

ತೀ ಚರ್ಡುವ ವಾಡ್ತಾತಿ ಲೋಕಾ ಹಿತಾಕ

ದೇವಾಕ ಜಾವ್ನಾ ಜನಾಂಕ ಜಾವ್ನಾ ಸಕ್ಕಡ ಕಾಮಾಂಕ

ಕೋಣ ಹೆ ಮ್ಹೋಣು ತುಮ್ಮಿ ಸಾಂಗತಾ ಮಾಕಾ ?

- ತಾಂದೂಲು (ಅಕ್ಷತ)

174. ಆಂಗ ಭರಿ ಕಾಂಬಳೆ ಆಸ್ಲಾ ರಿಯಿ ಕರಡಿ ನಂಹಿ
ಶೆಂಡಿ ಆಸ್ಲಾ ರಿಯಿ ಭಟ್ಟು ನಂಹಿ
ಉದಾಕ ಆಸ್ಲಾ ರಿಯಿ ತಸಳೆ ನಂಹಿ
ಹಾಂವ ಜಾಣ ತರಿ ತುಮ್ಮಾ ಸಾಂಗೂನಂಹಿ - ನಾರ್ಲು

175. ಬೇಲಿ ಫಾಲ್ವಿ ನಂಹಿ
ಬೀ ಬಿತ್ಪಾಚೆ ನಂಹಿ
ಉದಾಕ ಫಾಲ್ವೆ ನಂಹಿ
ವರಸಾಕ ಏಕ ಬೇಳೆ - ಆಳಂಬೆ

176. ಉಡ್ತೊನು ಮಾರ್ತು
ಪಿಸ್ತೊಣು ಕಾಣ್ಣು
ಮಾಗ್ಗಿರಿ ಗೀಳ್ವು
ತೋಂಡಾಂತೂಲೆ ಧೂ ಕರ್ಚೆ - ಪೊಣೊಸು

177. ತೇಲ ಪಿತ್ತಾ ಕಾಳೋಕ್ ಖಾತ್ತಾ
ಚಡ ಉಣೆ ಜಾಲ್ಯಾರಿ ಫರ ಜಳತಾ
ತರಿ ಫರಾಂತು ಮಾನು ತಾಕಾ
ತೆ ಕೋಣ ಮ್ಹೋಣು ಸಾಂಗಾ ಮಾಕಾ - ದಿವ್ವೊ

178. ಫಾಟಾರಿ ಧಾವುನು ಆಯಲೋ ಯೋಗಿ
ಸಾತ ಪಾಸಡ್ಯೋ ಪಾಂಗರೂನು ವಸಗಿ
ಪಾಸಡ್ಯೋ ಕಾಳ್ಯಾರಿ ದೋಳ್ಯಾ ಉದಾಕ
ರುಚಿಕರ ಶಿಜೋನು ಬಾಜೂನು ಖಾವ್ವಾಕ
- ಪಿಯಾವು, ಕಾಂಡೊ

179. ತೀನಿ ದೋಳೆ ಆಸೂನೂಯಿ ಈಶ್ವರು ನಂಹಿ
ಮಾತ್ಯಾರಿ ಜಟಾ ಆಸೂನೂಯಿ ಋಷಿ ನಂಹಿ
ಹಳ್ಳವೆ ಪಾಂಗೂನೂಯಿ ಯತಿ ನಂಹಿ
ತೊ ಕಶ್ಮಿ ಆಸತಾ ರಾಬತಾ ಕ್ಹಂಯಿ - ನಾರ್ಲು

180. ಉಜವಾಡು ಆಶಿಲೊ ಕಾಳೋಕು ಜಾಯ್ಲೊ
ಜಗಾಂತು ಸಗಲೊ ವ್ಯಾಪೂನು ಗೆಲೊ
ಲೋಕಾಂಕ ಹೋಡ ಸೂತಕ ಆಯಿಲೆಂ
ನ್ಹಾಣಸೆ ಸಗಲೆ ಶುದ್ಧ ಜಾಲೆ - ರಾತ್ರಿ ಆನಿ ಫಾಲ್ಗೆ
181. ಏಕ ಧನ್ಯಾಕ ದೋಗ ಬಾಯ್ಲೊ
ಖಿಯಿಂ ಜಾಯಿ ಥಯಿಂ ತಾಕ್ಕಾ ವ್ಹಾವ್ಣು ವೆಲ್ಲೊ
ಘರಾ ರಿಗ್ಗೊಂಕ ಕಬೂಲ್ ನಾಂತಿ
ತರಿ ಪತಿವ್ರತಾ ತಾಂಕಾ ಮ್ಹಣತಾತಿ- ವ್ಹಾಣ
182. ತೀನಿ ಪಾಯ್ಕಾರಿ ನಿದೋನು ಆಸ್ತಾ
ಉದಾಕ ಪಿರವ್ಣು ರಾಕ್ಕುಡ ಖಾತ್ತಾ
ದೇವಾ ಕುಡಾಂತು ಸದಸ ರಾಬ್ತಾ
ತ್ಲಹಿ ತೀ ಸದಸ “ಕಾಮಾ” ಲಾಗ್ತಾ - ಸಾಣೆಪಾತ್ಕೋರು
183. ಆಂಗಡಿವ್ವೆಲ್ಯಾರಿ ಏಕ್ಕನಾ
ಘರಾ ಘಾಲ್ಯಾರಿ ಪಿಕ್ಕನಾ
ವತ್ತಾ ಘಾಲ್ನು ಸುಕ್ಕೋವೇತ್
ರಾನ್ನಿ ಘಾಲ್ನು ಜಳೋವೇತ್ - ಶೇಣ
184. ಏಕ ಅಕ್ಕರಾಚೆ ನಾರಿ
ಅಗ್ನಿ ಪ್ರವೇಶ ಕರಿ
ಕವಚ ಕಾಳ್ಕಾರಿ ಸುಂದರಿ
ತೊಂಡಾ ಘಾಲ್ಯಾರಿ ರುಚಿಕರಿ - ಬೀ (ಕಾಜ್ಜಾಬಿಸ)
185. ಗುಳು ಗುಳು ತಾಂಬ್ಡೆ ಪಪ್ಪಾಯಿ ನಂಹಿ
ಪಿಕ್ಕಲೆ ಜಾಂಬಾವರರಿ ಮೋವು, ಖಾಂವ್ಚೆ ನಂಹಿ
ಝರರಿ ಹೊಳ್ತಾ ತರಿಯಿ ಖಡಪಿ ನಂಹಿ
ಜವಳಿ ಭಾಬ್ಬಾವ್ ತರಿ ಜನ್ಮಾಥಾವ್ಣು ತಾಂಕಾ
ವಿಕ್ಯಾಂಕೆಳ್ಳ್ಯಾಂಕ ಭೇಟೀಚಿ ನಾ-ಗಾಲ

186. ಬಾಯ್ಲಾಂಕ ನಾ, ತಾಂಕಾ ತಿ ಆಶಿ ಪಾವ್ವಾತಿ
 ದಾರ್ಲ್ಯಾಕ ತಾಚಿ ಆಶಿ ಚಡ
 ತೆ ಮೆಳ್ವೇಯಿ ಮಾತ್ರ ತಾಂಕಾಂಚಿ
 ಜಾಲ್ಯಾರಿ ತೆ ತಾನ್ನಿ ತಾಸೂನು ಉಡಯ್ತಾಚಿ - ಖಾಡ
187. ಆಮ್ಗೆಲೆ ಗಾಯ್ಕು ಹೊಂಟ್ಯೋಚಿ ಹೊಂಟ್ಯೊ
 (ಆಮ್ಗೆಲೆ ಗಾಯ್ಕು ಪಾನ್ನಚ ಪಾನ್ನೆ)
 ಚೇಂವ್ (ಪಾನ್ನೆ) ತೀಜೆ ಮೆಜ್ಜಾಕಚಿ ಜಾಯ್ನಾ
 ವೊಂಟ್ ಜೀಬ್ ಲೆವೊನು ಪುಟ್ಲೊ
 ತರಿಯಿ ಚೇಂವ್ಚೆ ಕೊಣಯಿ ಸೊಣ್ಣಾಂತಿ- ಬಿಂಬುಲ
188. ಘಾಟ್ವಾರಿ ದಾಕೂನು ದೋನಿ ಬೈಲ್ ಹಾಳ್ಳೆಲೆ
 ಹ್ಯಾ ಕುಂಟ್ಯಾಚೊ ತೆ ಕುಂಟ್ಯಾಕ ಜಾಯ್ನಾ
 ತೆ ಕುಂಟ್ಯಾಚೊ ಹೆ ಕುಂಟ್ಯಾಕ ಜಾಯ್ನಾ
 ಹೆ ತುಮಕಾ ಸಾಂಗೂಕ ಜಾಯ್ನಾ - ವ್ಹಾಣ
189. ವಾದು ವಿವಾದು ಜಾತ್ವಾ ಮಾಂದ್ರೇರಿ ಬಸ್ತಚಿ
 ವಳವಳ ಜಾತ್ವಾ ಹಾಯಿ ಹೂಯಿ ಮ್ಹಣ್ತ,
 ಸುಖ ಸಂತೋಷು ಜಾತ್ವಾ ವತ್ತರಿ ಪೂರಾ ಭಿತ್ತರಿ
 - ಕಾಂಕಣ ಸೂವ್ಚೆ
190. ಸರ್‌ಸರ್ ಕರತಾ ಸರಪು ನಂಹಿ
 ಗಡ್‌ಗಡ್ ಕರತಾ ಘಂಟೋ ನಂಹಿ
 ಗಳ್ಯಾಂತು ಜಾನ್ನುವೆ ಬ್ರಾಹ್ಮಣ ನಂಹಿ
 ಹೆ ಸಾಂಗಿಲೆ ಸೀತೆ ಸಮಾನ - ಬಾಯಿಂಚೊ ಗಡಗಡೋ,
 - ರಾಟೊ

191. ಬಾಹರಿ ಸುಕ್ಕೊ, ಭಿತ್ತರಿ ವಲ್ಲೊ
ತಾಂತು ಬಸ್ಸಾ ಏಕು ಚಲ್ಲೊ
ಖಾಡ್ ಮೀಶ್ಯೋ ಆಸ್ಸತಿ ತಾಕ್ಕಾ
ಕೋಣ ಮ್ಹೋಣು ಸಾಂಗಾ ಮಾಕ್ಕಾ - ಆಂಬೊ
192. ಆಂಗಾರಿ ತರತರೆಚೊ ರಂಗು ದಿಸ್ತಾ
ತಾಂಬಡೆ ತೋಂಡ ಮಾತ್ತೆ ವಾಂಕಡೆ ಆಸ್ತಾ
ರಾನ್ನಾ ಆನಿ ಗಾಂವಾ ಭೊಂವ್ತಾ
ನಿತ್ಯ ಫಳಾರು ಕರನು ರಾಬ್ತಾ - ಕೀರು
193. ಕಾನ್ನಾಂಕ ಧೋರ್ನು ಉಕ್ಕಳ್ಳಿ
ಉಜ್ಜಾರಿ ಹೋರ್ನು ದವರ್ಲಿ
ಪೊಟ್ಟಾಂ ಫಾಲ್ಲೆಲಿ ಬಾಜ್ಜಾನು ಸೊಡತಾ
ಬಾಹಿರ ಕಾಡೂಂಕ ದುಸ್ಸೋ ಹಾತು ಲಾಗತಾ - ಕಾಯ್ಲಿ
194. ಗಳೊ ಆಸ್ಸ ಮಾತ್ತೆ ನಾ
ಹಾತು ಆಸ್ಸ ಪಾಯ ನಾ
ಕುಡ್ಕೆ ಕುಡ್ಕಾಚೆ ಆಂಗ ಸಗಳೆ
ತೆಂ ಕೋಣ ತುಮ್ಮಾ ಕಳ್ಳೆ? - ಚೋಳಿ
195. ಗುಡುಗುಡು ಜಾತ್ತಾ, ಗಾಡೋ ನ್ಹಹಿ
ಜಟಾ ಆಸ್ಸ ಯತಿ ನಹಿ
ತೇಲ ಆಸ್ಸ ತರಿ ಮಡಕಿ ನ್ಹಹಿ- ಸುಕ್ಕೊ ನಾರ್ಲು

ಸಂಸ್ಕೃತಾಂತು ಕಶ್ಚಿ ಆಸ್ತಾ ಪಳಯಾ-

1. ಏಕಚಕ್ಷುಃ : ನ ಕಾಕೋಯಂ ಬಿಲಮಚ್ಛನ್ನಪನ್ನಗಂ
ಕ್ಷೀಯತೇ ವರ್ಧತೇ ಜೈವ ನ ಸಮುದ್ರಃ ನ ಚಂದ್ರಮಾ ||
(ಸುಭಾಷಿತ ರತ್ನ ಭಾಂಡಾಗಾರ)
ಏಕು ದೋಳೊ, ಕಾಯ್ಲೊ ನಂಹಿ, ಬೀಳ ಇಷ್ಟಪಾವ್ತಾ,
ಸರೋಪು ನಂಹಿ, ಕ್ಷೀಣ ಜಾತ್ತಾ, ವಾಡ್ತಾ ಜಾಲ್ಯಾರಿ

ಸಮುದ್ರೋಯಿ ನಂಹಿ ಚಂದ್ರೋಯಿ ನಂಹಿ
- ಶಿವಣೇ ಯಂತ್ರಾಚಿ ಸೂವ

2. ಕುಲಾಲಸ್ಯ ಗ್ರಹೇಽಪ್ಯರ್ಥಂ ತದರ್ಥಂ ಹಸ್ತಿನಾಪುರೇ
ಲಂಕಾಯಾಮಪಿ ತದ್ಯುಗ್ಮಂ ಯೋ ಜಾನಾತಿ ಸ ಪಂಡಿತಃ
- ಚಾಣಕ್ಯ ನೀತಿ ದರ್ಪಣ

ಕುಂಭಾರಾಲೆ ಘರಾಂತುಅರ್ಥ, ಉರ್ದೆಲೆ ಅರ್ಥ
ಹಸ್ತಿನಾಪುರಾಂತು ದೊನ್ನಿ ಮೆಳ್ಳೆಲೆ ಲಂಕಾಂತೂ ಆಸ್ಸ ಹೆ
ಸಮ್ಮಲಲೊ ಪಂಡಿತು

- ಕುಂಭ + ಕರ್ಣ = ಕುಂಭಕರ್ಣು

3. ನ ತಸ್ಯಾದಿಃ ನ ತಸ್ಯಾಂತಃ ಮಧ್ಯೇಯ ತಸ್ಯ ತಿಷ್ಠತಿ
ತವಾಪ್ಯಸ್ತಿ ಮಮಾಪ್ಯಸ್ತಿಯೋ ಜಾನಾತಿ ಸ ಪಂಡಿತಃ
(ಸಮಯೋಚಿತ ಪದ್ಯಮಾಲಾ)

ನ ತಾಜ್ಜೆ ಸುರ್ದೇಕ, ನ ತಾಜ್ಜೆ ಅಂತ್ಯಾಕ ಮಧ್ಯೆ ಯ ರಾಬ್ತಾ
ತುಕಾಯಿ ಆಸ್ಸ, ಮಾಕಾಯಿ ಆಸ್ಸ, ಹೆ ಸಮ್ಮಲಲೊ
ಪಂಡಿತು

ಸುರ್ದೇಕ - ನ

ಮಧ್ಯೆ - ಯ

ಅಂತ್ಯ - ನ = ನಯನ (ದೋಳೊ)

4. ಅಪದೋ ದೂರಗಾಮೀಚ ಸಾಕ್ಷರೋ ನ ಚ ಪಂಡಿತಃ
ಅಮುಖಃ ಸ್ಫುಟವಕ್ತಾಚ ಯದಿ ಜಾನಾಸಿ ತದ್ವದ
- (ಶಾರ್ಙ್ಗಧರ ಪದ್ಧತಿ)

ಪಾಯು ನಾತ್ತಿಲೊ ಜಾಲ್ಯಾರಿಯಿ ದೂರ ವತ್ತಲೊ
ಸಾಕ್ಷರು-ಅಕ್ಷರಾನ ಮೇಳ್ಳು ಆಸ್ಲಾರಿಯಿ ಪಂಡಿತು ನಹಿ
ತೋಂಡ ನಾತ್ಲಾರಿಯಿ ಸ್ಪಷ್ಟ ಉಲ್ಲಯ್ತಲೊ
ಜಾಣ ಜಾಲ್ಯಾರಿ ತೆ ತೊ ಸಾಂಗ

- ಪತ್ರ



ಶ್ರೀ ಎಂ. ಮಾಧವ ಪೈ

ಶ್ರೀ ಮಂದರ್ಕೆ ನಾರಾಯಣ ಪೈ
ಆನಿ ಶ್ರೀಮತಿ ಲಕ್ಷ್ಮೀಬಾಯಿ
ಹಾಂಗಲೊ ಸುಪುತ್ರ, ಜಾವ್ನ

ಜನ್ಮಾ ಆಯ್ಲೆ. ಕನ್ನಡ, ಕೊಂಕಣಿ, ಹಿಂದೀ ಆನಿ ಸಂಸ್ಕೃತ ಅಶಿ
ಚಾರ್ ಭಾಷೆಚೆ ಪಂಡಿತ. ಕನ್ನಡ ಉಪನ್ಯಾಸಕ,
ಪ್ರಾಂಶುಪಾಲಿ ಜಾವ್ನ ವಿದ್ಯಾ ಇಲಾಖೆಂತ ಸೇವಾ ಕರ್ನು ನಿವೃತ್ತಿ
ಜೀವನ ಚಲೋನ ಆಸಾಚಿ. ಕನ್ನಡ ಆನಿ ಕೊಂಕಣಿಂತ್ ಮಸ್ತ
ಸಂಶೋಧನ ಲೇಖನ ಬರ್ಚೆಲಾಚಿ. ಅನುವಾದ ಕಾಮ ಸುದ್ಧಾ
ಕರ್ತ ಆಸ್ಸಾಚಿ. ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿಚೆ
ಗೌರವ ಸದಸ್ಯ ಜಾವ್ನ ಸೇವಾ (1998-2001) ಕೆಲ್ಲಿಲೆ ಆಸಾ.

“ಅಮ್ಗಲಿ ಹುಮ್ಮಣೋ” ಮಾಧವ ಪೈಲೆ ಕೊಂಕಣಿ
ಜಾನ ಪದ ಸಾಹಿತ್ಯಾಕ ಏಕ ಆಮೂಲ್ಯಕಾಣಿಕಾ ಜಾವ್ನ ಆಸ್ಸಾ.